

# በወንበዴዎች ፡ እጅ ፡ መያዙ ።

(ክርስቲያንና ፡ ባለተስፋ ፡ ከመንገዱ ፡ ወጥተው ፡  
በክፉዎች ፡ ሰዎች ፡ ሲችገሩ ። )

እንደገናም ፡ ተኛሁ ፡ አለምሁም ። ሁለቱ ፡ መናንያን ፡ ከተራራው ፡  
ወርደው ፡ ወደ ፡ ከተማዬቱ ፡ በሚወስደው ፡ ባውራው ፡ መንገድ ፡ ሲ  
ሄዱ ፡ አየሁ ። ከተራራዎቹ ፡ በስተግራ ፡ ጥቂት ፡ ወደ ፡ ታች ፡ ትዕቢት ፡  
የተባለች ፡ አገር ፡ ነበረች ፤ ከእርስዋ ፡ ተነሥቶ ፡ መናንያን ፡ በሚሄ  
ዱበት ፡ ጉዳና ፡ የሚገባ ፡ አንድ ፡ ዘወርዋራ ፡ መንገድ ፡ ነበረ ። ከዚህ  
ህም ፡ አንድ ፡ ፈጣን ፡ ያማረም ፡ ጉበዝ ፡ ስሙ ፡ ዳንዴ ፡ የተባለ ፡  
ከዚያ ፡ አገር ፡ ሲመጣ ፡ ተገናኝቶው ። ክርስቲያንም ፡ ከወዴት ፡ እ  
ንደ ፡ መጣ ፡ ወዴትስ ፡ እንደሚሄድ ፡ ጠየቀው ።

ዳንዴ ። ጌታዬ ፡ እኔ ፡ በዚህ ፡ በስተግራ ፡ ባለው ፡ አገር ፡ ተወ  
ለድሁ ፤ ወደ ፡ ሰማያዊቱም ፡ ከተማ ፡ እሄዳለሁ ።

ክርስቲያን ። በበሩ ፡ ልትገባ ፡ እንዴት ፡ ትችላለህ ? በዚያም ፡  
ምናልባት ፡ ብዙ ፡ ጭንቀት ፡ እንዳያገኝህ ።

ዳንዴ ። ሌሎች ፡ ሰዎች ፡ እንደሚያደርጉ ፡ አደርጋለሁ ።

ክርስቲያን ። ደጃ ፡ ሰላሙ ፡ እንዲከፈትልህ ፡ የምታሳየው ፡  
ምን ፡ ምልክት ፡ አለህ ?

ዳንዴ ። እኔ ፡ የጌታዬን ፡ ፈቃድ ፡ አውቄ ፡ ሁልጊዜ ፡ በመል  
ካም ፡ አካሄድ ፡ ሄድሁ ፤ ለባለ ፡ ዕዳዬ ፡ ሁሉ ፡ እያሰብሁ ፡ ገንዘባቸው  
ን ፡ እከፍላለሁ ፤ እጸልያለሁ ፤ እጸማለሁም ፤ አሥራትም ፡ አወጣለሁ ።  
እመፀውታለሁ ፤ ስለምሄድበትም ፡ አገር ፡ ብዬ ፡ ርስቲን ፡ ተውሁኝ ።

ክርስቲያን ። በዘወርዋራ ፡ መንገድ ፡ ነው ፡ እንጂ ፡ በዚህ ፡  
መንገድ ፡ መጀመሪያ ፡ ባለችው ፡ ጠባብ ፡ ደጅ ፡ ወደዚህ ፡ ጉዳና ፡  
አልገባህም ። ምንም ፡ እንኳ ፡ ስለ ፡ ደግነትህ ፡ ብትመካ ፡ የመቆጣጠር ፡

ቀን ፡ ሲመጣ ፡ ወደ ፡ ከተማው ፡ በመግባት ፡ ፈንታ ፡ እንደ ፡ ሌባና ፡ እንደ ፡ ወንበዴ ፡ እንዳይዙህ ፡ እፈራለሁ ።

ዳንዴ ። ጌቶቼ ፡ ሆይ ፡ እናንተ ፡ ለእኔ ፡ ፍጹም ፡ እንግዶች ፡ ናችሁና ፡ አላውቃችሁም ፤ እናንተ ፡ እግዚአብሔርን ፡ እንደ ፡ አገራችሁ ፡ ልማድ ፡ አምልኩ ። እኔም፡እንደ ፡ አገራ ፡ ልማድ ፡ አመልከዋለሁ፤ ሁሉም ፡ እንዲቀና ፡ ተስፋ ፡ አደርጋለሁ ። ስለ ፡ ደጁ ፡ የተናገርሁት ፡ ግን ፡ ከአገራችን ፡ እጅግ ፡ ሩቅ ፡ እንደሆነ ፡ ዓለሙ ፡ ሁሉ ፡ ያውቃል ። ደግሞም ፡ ከአገራችን ፡ ሰዎች ፡ አንድ ፡ ወደዚያ ፡ የሚወስደውን ፡ መንገድ ፡ የሚያውቅ ፡ ያለ ፡ አይመስለኝም ፤ ባናውቀውም ፡ ግድ ፡ የለ ። እንደምታዩት ፡ ያማረ ፡ የለመለመና ፡ ደስ ፡ የሚያሰኝ ፡ አቋራጭ ፡ የሆነ ፡ ከአገራችን ፡ ወደ ፡ ጉዳናው ፡ መንገድ ፡ የሚያገባ ፡ ሌላ ፡ መንገድ ፡ አለን ።

ክርስቲያንም ፡ ጌቶቼ ፡ በገዛ ፡ አሳቡ ፡ ጠቢብ ፡ እንደሆነ ፡ ባየ ፡ ጊዜ ፡ በሹክሹክታ ፡ ባለተስፋን ፡ አለው ። ከዚህ ፡ ይልቅ ፡ ለአንድ ፡ ደንቆሮ ፡ ተስፋ ፡ አለው ። (ምሳ ፡ ፳፮ ፡ ፲፪ ።) ደግሞም ፡ ሰነፍ ፡ በመንገዱ ፡ ለራሱ ፡ ሰንፎ ፡ ሳለ ፡ ሌሎችን ፡ ሁሉ ፡ ሰነፎች ፡ ናችሁ ፡ ይላቸዋል ። (መክ ፡ ፲ ፡ ፫ ።) ምን ፡ ይሻላል? ወይም ፡ ቀጥለን ፡ ከእርሱ ፡ ጋር ፡ እንጫወት ፡ ወይስ ፡ በሰማው ፡ ነገር ፡ ለማሰብ ፡ ጊዜ ፡ ያገኝ ፡ ዘንድ ፡ እንለፍ? ምናልባት ፡ ጥቂት ፡ በጥቂት ፡ ምክራችንን ፡ የሚቀበል ፡ እንደ ፡ ሆነ ፡ በኋላ ፡ ከእርሱ ፡ ጋር ፡ እንደገና ፡ ልንጫወት ፡ እንችላለን ።

የዚያን ፡ ጊዜ ፡ ባለተስፋ ፡ እንዲህ ፡ ብሎ ፡ ዘመረ ።

ለዳንዴ ፡ ጊዜ ፡ ስጠው ፡ ያስብ ፡ ዘንድ ፡ በነገርህ ፤

መምረጡንም ፡ በማድረግ ፡ እያዘገየህ ።

ምክርህን ፡ ቢሰማ ፤ በምክሩ ፡

ሰነፍ ፡ ሆኖ ፡ እንዳይገኝ ፡ በነገሩ ፤

ጌታ ፡ ብሎአል ፡ ያ ፡ የሰጠውን ፡ ማስተዋል ፡

ለጥቅም ፡ ባያደርገው ፡ ነፍሱን ፡ ያጠፋል ።

ባለተስፋ ። ሁሉን ፡ በአንድ ፡ ጊዜ ፡ ለእርሱ ፡ መናገር ፡ መልካም ፡ የሚሆን ፡ አይመስለኝም ፤ ስለዚህ ፡ ብትፈቅድ ፡ እንለፈውና ፡ እንሂድ ፤ በኋላ ፡ ሊቀበለው ፡ በሚችለው ፡ መጠን ፡ እናጫውተዋለን ።

እንዲሁም ፡ ሁለቱ ፡ መንገዳቸውን ፡ ሲቀጥሉ ፡ ዳንዴ ፡ ከኋላ ፡  
ይከተላቸው ፡ ነበር ። ጥቂት ፡ መንገዳቸውን ፡ ወደፊት ፡ ከገፉ ፡ በኋላ ፡  
እጅግ ፡ ጨለማ ፡ ወደ ፡ ሆነ ፡ ቀጭን ፡ መንገድ ፡ ገቡ ። በዚያም ፡ ሰባት ፡  
ርኩሳን ፡ መናፍስት ፡ አንድ ፡ ሰውን ፡ በሰባት ፡ ብርቱ ፡ ገመዶች ፡ አሥረው ፡  
በተራራው ፡ ወደ ፡ አዩት ፡ ደጅ ፡ ቀላቀሉት ፡ ሲጉትቱት ፡ አዩ ። (ማቴ ፡  
፲፪ ፡ ፵፭ ። ምሳ ፡ ፭ ፡ ፳፪ ።) በዚህ ፡ ጊዜ ፡ ደጉ ፡ ክርስቲያንና ፡ ባለተ  
ስፋ ፡ ተንቀጠቀጡ ፡ ከፉዎች ፡ መናፍስትም ፡ ሰውዬውን ፡ ሲወስዱት ፡  
ክርስቲያን ፡ የማውቀው ፡ ይሆን ? ብሎ ፡ ተመለከተው ። የዚያን ፡  
ጊዜም ፡ እንደሚያውቀው ፡ መሰለው ፡ ስሙ ፡ አዘንባይ ፡ የተባለ ፡  
በክህደት ፡ ከተማ ፡ የሚኖር ፡ እንደ ፡ ተያዘ ፡ ሌባ ፡ አንገቱን ፡ ደፍቶ ፡  
ነበርና ፡ ለክርስቲያን ፡ ፊቱን ፡ ለማሳየት ፡ በጣም ፡ አልተቻለውም ፤  
ግን ፡ ከአለፋቸው ፡ በኋላ ፡ ባለተስፋ ፡ ፊቱን ፡ መለስ ፡ አድርጎ ፡ ቢመ  
ለክት ፡ “ስድ ፡ አደግ ፡ ያልተገታ ፡ ሃይማኖታዊ ፡ የመሰለ ፤ ኩነኔ ፡  
የሚገባውም ፡ ከሃዲ ፡ ነው ፡ ” የሚል ፡ ጽሑፍ ፡ በጀርባው ፡ ላይ ፡  
በወረቀት ፡ ተጽፎ ፡ አየ ።

የዚያን ፡ ጊዜ ፡ ክርስቲያን ፡ ባልንጀራውን ፡ አለው ፤ አሁን ፡  
አንድ ፡ ደሀና ፡ ሰው ፡ በዚህ ፡ አኳያ ፡ ስላገኘው ፡ ነገር ፡ ትዝ ፡ ይለኛል ።  
ይህ ፡ ሰው ፡ ስሙ ፡ ጎደሎ ፡ ሃይማኖት ፡ የሚባል ፡ በቅንነት ፡ ከተማ ፡  
የሚኖር ፡ ደግ ፡ ሰው ፡ ነበረ ። ነገሩም ፡ እንደዚህ ፡ ነው ፤ ከሰፊው ፡  
ደጅ ፡ የተነሣ ፡ ነፍስ ፡ መግደል ፡ ስለበዛበት ፡ የሟች ፡ ሰው ፡ ተብሎ ፡  
የተሰየመው ፡ መንገድ ፡ መጥቶ ፡ ከዚህ ፡ ከያዝነው ፡ መንገድ ፡ ይገና  
ኛል ። ጎደሎ ፡ ሃይማኖትም ፡ እንደ ፡ እኛ ፡ መንገዱን ፡ ሲሄድ ፡ ሳለ ፡  
በዚያ ፡ መገናኛ ፡ ሲደርስ ፡ ተቀመጠና ፡ አንቀላፋ ። የዚያን ፡ ጊዜም ፡  
ሦስት ፡ ጨካኞች ፡ ወንበዴዎች ፡ ፍርሃት ፡ አለማመንና ፡ የሕሊና ፡  
ወቃሽ ፡ የተባሉ ፡ ወንድማማች ፡ በሟች ፡ ሰው ፡ መንገድ ፡ መጡ ፤  
ጎደሎ ፡ ሃይማኖትንም ፡ ባዩ ፡ ጊዜ ፡ ፈጥነው ፡ ሮጡበት ። ያን ፡ ጊዜ ፡  
ይህ ፡ ደግ ፡ ሰውዬ ፡ ነቅቶ ፡ መንገዱን ፡ ሊቀጥል ፡ አስቦ ፡ ነበር ። ሰዎቹ ፡  
ግን ፡ ወደ ፡ እርሱ ፡ መጥተው ፡ በማስፈራራት ፡ ቁም ፡ አሉት ። የዚያን ፡  
ጊዜ ፡ ጎደሎ ፡ ሃይማኖት ፡ ፊቱ ፡ የወራ ፡ ቅጠል ፡ እስኪመስል ፡  
ድረስ ፡ እጅግ ፡ ደነገጠ ። ለመዋጋት ፡ ወይም ፡ ለመሸሽ ፡ ኃይል ፡ አጣ ።  
የዚያን ፡ ጊዜ ፡ ፍርሃት ፡ ከረጢትህን ፡ አስረክብ ፡ አለው ። ጎደሎ ፡

ሃይማኖት ፡ ግን ፡ ገንዘቡን ፡ ሊሰጥ ፡ አልወደደምና ፡ ትእዛዙን ፡ ባልፈጸመ ፡ ጊዜ ፡ አለማመን ፡ ተንደርድሮ ፡ የብሩን ፡ ከረጢት ፡ ከኪሱ ፡ ነጥቆ ፡ ወሰደበት ። የዚያን ፡ ጊዜ ፡ ሰውዬው ፡ ሌባ ፡ ሌባ! ብሎ ፡ ጮኸ ። ወዲያው ፡ የሕሊና ፡ ወቃሽ ፡ በታላቅ ፡ ዱላ ፡ ራሱን ፡ ቢለው ፡ ጉደሎ ፡ ሃይማኖት ፡ ወደ ፡ መሬት ፡ ተደፋና ፡ ቀረ ። በዚያው ፡ በወደ ቀበቱ ፡ በደሙ ፡ መፍሰስ ፡ ወደ ፡ ሞት ፡ እስኪደርስ ፡ ድረስ ፡ ወንበዴዎቹ ፡ ቆመው ፡ ያዩት ፡ ነበር ። ነገር ፡ ግን ፡ በመንገዱ ፡ ሰዎች ፡ እንደሚመጡ ፡ በሰሙ ፡ ጊዜ ፡ ጽኑ ፡ መታመን ፡ በምትባል ፡ ከተማ ፡ የሚኖር ፡ አቶ ፡ ታላቅ ፡ ጸጋ ፡ እንደሆነ ፡ ብለው ፡ ፈሩ ። ስለዚህም ፡ ደጉን ፡ ሰውዬ ፡ ትተው ፡ ሸሹ ። ከጥቂት ፡ ጊዜ ፡ በኋላ ፡ ጉደሎ ፡ ሃይማኖት ፡ ወደ ፡ ልቡ ፡ ተመለሰና ፡ እንደ ፡ ችሎታው ፡ ወደ ፡ ፊት ፡ ያዘግም ፡ ጀመር ። የጉደሎ ፡ ሃይማኖት ፡ ታሪክ ፡ ይህ ፡ ነው ።

ባለተስፋ ። ወንበዴዎቹ ፡ ገንዘቡን ፡ ሁሉ ፡ ወሰዱበትን ?

ክርስቲያን ። የለም ፡ የክበሩ ፡ ዕንቅጥዎች ፡ ተርፈውታል ፤ እነርሱ ፡ የነበሩበትን ፡ አልበዘበዙም ፤ ነገር ፡ ግን ፡ ሰው ፡ እንደ ፡ ነገረኝ ፡ ወንበዴዎቹ ፡ የሚበልጠውን ፡ ክፍል ፡ ከጥሬው ፡ ብር ፡ ወስደው በታልና ፡ ይህ ፡ በጎ ፡ ሰውዬ ፡ ስለ ፡ ጠፋበት ፡ ገንዘብ ፡ እጅግ ፡ አዝኖ ፡ ነበር ። በፊት ፡ እንዳልሁህ ፡ ዕንቅጥዎችን ፡ አልወሰዱበትም ፡ ደግሞ ፡ ጥቂት ፡ ምንዛሪ ፡ ገንዘብ ፡ ቀርቶለታል ። ነገር ፡ ግን ፡ ከማነሱ ፡ የተነሣ ፡ ወደሚሄድበት ፡ አገር ፡ አያደርሰውም ፡ ነበር ። ባልላሳት ፡ ዕንቅጥዎቹን ፡ ለመሸጥ ፡ ስለማይፈቅድለት ፡ እንዳይሞት ፡ እንጀራ ፡ መለመን ፡ ግድ ፡ ሆነበት ። ነገር ፡ ግን ፡ ምንም ፡ እንኳ ፡ ቢለምን ፡ ብዙ ፡ አላገኘምና ፡ ከመንገዱ ፡ የሚበልጠውን ፡ ክፍል ፡ በባዶ ፡ ሆኖ ፡ ሄደ ። (፩ ፡ ጴጥ ፡ ፩ ፡ ፲ ፡ ፲፰ ።)

ባለተስፋ ። ወደ ፡ ሰማያዊቱ ፡ አገር ፡ የሚያገባውን ፡ ወረቀት ፡ አለመውሰዳቸው ፡ ግን ፡ የሚያስደንቅ ፡ ነገር ፡ ነው ።

ክርስቲያን ። እንዴታ ፡ ይህ ፡ አንድ ፡ ተአምር ፡ ነው ። ያንንስ ፡ አላገኘም ። ሰውዬው ፡ በደንገተኛ ፡ አደጋ ፡ ደንግጦ ፡ አንዳች ፡ ነገር ፡ ለመሸሸግ ፡ ኃይል ፡ ወይም ፡ ብልሃት ፡ አልነበረውም ። ስለዚህ ፡ ያንን ፡ ጠቃሚ ፡ ነገር ፡ ባለማግኘታቸው ፡ የእግዚአብሔር ፡ ምሕረት ፡

ነበረ ፡ እንጂ ፡ የእርሱ ፡ ጥበብ ፡ አልነበረም ። (፪ ፡ ፲፯ ፡ ፪ ፡ ፱ ።  
፪ ፡ ፳፱ ፡ ፩ ፡ ፲፪ - ፲፬ ።)

ባለተስፋ ። ወንበዴዎች ፡ ዋና ፡ ሀብቱን ፡ ስላልወሰዱበት ፡  
እጅግ ፡ መጽናናት ፡ ይሆንለታል ።

ክርስቲያን ። ደህና ፡ አድርጎ ፡ ቢሠራበት ፡ ኖሮ ፡ ታላቅ ፡  
መጽናኛ ፡ በሆነለት ፡ ነበር ፤ ነገር ፡ ግን ፡ ሰዎች ፡ እንደ ፡ ተረኩልኝ ፡  
በገንዘብ ፡ መቀማት ፡ ስለ ፡ ደነገጠ ፡ በቀረው ፡ መንገድ ፡ በነዚህ ፡  
ዕንቁዎች ፡ ምንም ፡ ያህል ፡ አልሠራባቸውም ። ብዙ ፡ መንገድ ፡  
እስኪሄድ ፡ ድረስ ፡ ዕንቁዎች ፡ እንዳሉት ፡ አላሰበም ፤ ረሳቸው ፡  
እንጂ ፡ አንዳንድ ፡ ጊዜም ፡ ሊያስባቸውና ፡ ሊጽናና ፡ ሲጀምር ፡ የዚያን ፡  
ጊዜ ፡ የገንዘብ ፡ ጥፋት ፡ አሳብ ፡ በበረታ ፡ ኃይል ፡ ይነሣበትና ፡  
ሌላውን ፡ አሳብ ፡ ሁሉ ፡ ይለውጥበታል ።

ባለተስፋ ። አዬ ፡ ምስኪን ፡ ሰው ፡ ይህ ፡ እጅግ ፡ ሳያሳዝነው ፡  
አይቀርም ።

ክርስቲያን ። አዎን ፡ በእውነት ፡ ታላቅ ፡ ጎዘን ፡ ነው ። እስቲ ፡  
አሰብ ፤ እንዲህ ፡ ያለ ፡ ነገር ፡ በእንግዳ ፡ አገር ፡ ቢደርስብን ፡ ማለት ፡  
እንደ ፡ እርሱ ፡ ብንዘረፍ ፡ ወይም ፡ ብንቁስል ፡ ኖሮ ፡ እንደዚሁ ፡ ባል  
ተሰማን ፡ ነበርን ? እርሱ ፡ በጎዘን ፡ ያለመሞቱ ፡ እጅግ ፡ የሚያስደ  
ንቅ ፡ ነው ። ከተቀማበት ፡ ጀምሮ ፡ በመንገዱ ፡ እየሄደ ፡ አየን ፡ በመ  
ረረ ፡ ዋይታ ፡ ሞላው ፡ ሲሉ ፡ ሰምቻለሁ ። ላገኛቸውም ፡ ሰዎች ፡ ሁሉ ፡  
እንዴት ፡ ወዴትም ፡ እንደ ፡ ተዘረፈ ፡ አድራጎቹም ፡ እነማን ፡ እንደ ፡  
ሆኑ ፡ ምን ፡ እንደ ፡ ወሰዱበት ፡ እንዴትስ ፡ እንዳቁሰሉት ፡ በጭንቅም ፡  
እንደ ፡ ዳነ ፡ የደረሰበትን ፡ መከራ ፡ ሁሉ ፡ አወራላቸው ።

ባለተስፋ ። ነገር ፡ ግን ፡ እንዲህ ፡ ሲጨንቀው ፡ ዕንቁዎቹን ፡  
ሽጦ ፡ ወይም ፡ አስይዞ ፡ ተበድሮ ፡ አለመብላቱ ፡ የሚያስደንቅ ፡ ነው ።

ክርስቲያን ። ገና ፡ እንቁላል ፡ እንደፈለፈለች ፡ ጫጩት ፡  
ትናገራለህ ፤ በምን ፡ ሊያስይዛቸው ፡ ወይስ ፡ ለማን ፡ ሊሸጣቸው ፡  
ነው ? በተቀማበት ፡ ዙሪያ ፡ ሁሉ ፡ ዕንቁዎቹን ፡ እንደ ፡ ዕቃ ፡ የሚቆ  
ጥራቸው ፡ የለም ። እርሱ ፡ ደግሞ ፡ በዚያ ፡ ስፍራ ፡ የተገኘውን ፡ ረድ  
ኤት ፡ ከምንም ፡ አልቆጠረውም ፤ ከዚህም ፡ በላይ ፡ ወደ ፡ ሰማያዊቱ ፡

ከተማ ፡ ደጅ ፡ ሲደርስ ፡ ዕንቁዎቹ ፡ ቢታጡ ፡ ከርስቱ ፡ እንዲነቀል ፡  
ያውቅ ፡ ነበር ። ይህም ፡ ለእርሱ ፡ በአሥር ፡ ሺህ ፡ ወንበዴዎች ፡ እጅ ፡  
ከመውደቅና ፡ ከመበዝበዝ ፡ ይልቅ ፡ እጅግ ፡ የከፋ ፡ በሆነ ፡ ነበር ።

ባለተስፋ ። ወንድሜ ፡ ሆይ ፡ ስለምን ፡ በነገርህ ፡ ትበረታለህ? ለ  
አንድ ፡ ጊዜ ፡ መብል ፡ ኤሳው ፡ በኩርናውን ፡ ሸጠ ። (ዕብ ፡ ፲፪ ፡ ፲፯ ።)  
ለእርሱ ፡ በኩርናው ፡ የከበረ ፡ ዕንቁ ፡ ነበረ ። እርሱ ፡ እንዲህ ፡ ካደረገ ፡  
ጉድሎ ፡ ሃይማኖት ፡ ደግሞ ፡ ስለምን ፡ እንዲህ ፡ አያደርግም?

ከርስቲያን ። ኤሳው ፡ በእውነት ፡ በኩርናውን ፡ ሸጠ ፤ ብዙ  
ዎች ፡ ሌሎችም ፡ እንዲህ ፡ ያደርጋሉ ፤ ያ ፡ ምናምንቱ ፡ ኤሳው ፡ እንዳ  
ደረገ ፡ እነዚህም ፡ ዋናውን ፡ በረከት ፡ ራሳቸው ፡ እንዳያገኙ ፡ ያደር  
ጋሉ ፤ በኤሳውና ፡ በጉድሎ ፡ ሃይማኖት ፡ መካከል ፡ እንዲሁም ፡ የሁኔ  
ታቸውን ፡ ልዩነት ፡ መመልከት ፡ አለብህ ። የኤሳው ፡ በኩርና ፡ የተለ  
መደ ፡ ነገር ፡ ነበረ ፤ የጉድሎ ፡ ሃይማኖት ፡ ዕንቁዎች ፡ ግን ፡ እንደዚህ ፡  
አልነበሩም ። የኤሳው ፡ ሆድ ፡ አምላኩ ፡ ነበረ ፤ የጉድሎ ፡ ሃይማኖት ፡  
ግን ፡ እንዲህ ፡ አልነበረም ። የኤሳው ፡ ችጋር ፡ በሥጋ ፡ ፍትወት ፡  
ነበረ ፤ የጉድሎ ፡ ሃይማኖት ፡ ግን ፡ በዚህ ፡ አልነበረም ። ፍትወቱን ፡  
ከመፈጸም ፡ በቀር ፡ ከዚህ ፡ የበለጠ ፡ ለኤሳው ፡ ሌላ ፡ መሻት ፡ አልነበ  
ረውም ፡ እነሆ ፡ እኔ ፡ እምታለሁ ፤ ይህች ፡ በኩርና ፡ ምን ፡ ትጠቅመኛለች ፡  
ብሎአልና ። (ዘፍ ፡ ፳፮ ፡ ፴፪ ።) የጉድሎ ፡ ሃይማኖት ፡ እምነት ፡  
ግን ፡ ምንም ፡ ትንሽ ፡ ቢሆን ፡ በዚህ ፡ በትንሽ ፡ እምነቱ ፡ ከእንዲህ ፡  
ያለ ፡ መተላለፍ ፡ ተጠበቀ ፤ ደግሞም ፡ ኤሳው ፡ በኩርናውን ፡ የሸጠ ፡  
ቢሆን ፡ ጉድሎ ፡ ሃይማኖት ፡ ዕንቁዎቹን ፡ እንዳይሸጥ ፡ አጥብቆ ፡  
ሊያከብራቸው ፡ ተማረ ። ኤሳው ፡ ትንሽ ፡ እምነት ፡ እንኳ ፡ እንደ ፡  
ነበረው ፡ የትም ፡ አልተጻፈም ፤ ስለዚህ ፡ እንደነዚህ ፡ እምነት ፡ በሌላ  
ቸው ፡ ላይ ፡ ሥጋ ፡ ኃይለኛ ፡ ሲሆን ፡ በኩርናቸውንና ፡ ነፍሳቸውን ፡  
ያላቸውንም ፡ ሁሉ ፡ በሲኦል ፡ ለሚኖር ፡ ለሰይጣን ፡ ቢሸጡ ፡ የሚያስ  
ገርም ፡ አይደለም ። ከኃይልዋ ፡ ብርታት ፡ የተነሣ ፡ ማንም ፡ ሊመልሳት ፡  
እንደማይችል ፡ እንደምትፋንን ፡ የበረሃ ፡ አህያ ፡ ናቸው ። (ኤር ፡  
፪ ፡ ፳፬ ።) አንዳችን ፡ ነገር ፡ በመመኘት ፡ የተያዙ ፡ እንደሆነ ፡ ምንም ፡  
እንኳ ፡ ከፍ ፡ ያለ ፡ ጉዳት ፡ ቢያመጣባቸው ፡ ምኞታቸውን ፡ ይፈጽማሉ ፡  
እንጂ ፡ አይተዉትም ። ጉድሎ ፡ ሃይማኖት ፡ ግን ፡ ሌላ ፡ ጠባይ ፡ ነበ

ረው ፤ ልቡ ፡ በአምላካዊ ፡ ነገር ፡ ተይዞ ፡ ነፍሱ ፡ በመንፈሳዊና ፡ በሰማያዊ ፡ ነገር ፡ ትመገብ ፡ ነበረች ። እንግዲያስ ፡ እንዲህ ፡ ያለ ፡ አስተዋይ ፡ አእምሮውን ፡ በማይረባ ፡ ነገር ፡ ለመሙላት ፡ ዕንቅጥቶችን ፡ የሚሸጥ ፡ ገዥ ፡ ቢገኝ ፡ እንኳ ፡ ስለምንድር ፡ ነው ? በገንዘብ ፡ ሣር ፡ ገዝቶ ፡ ሆዱን ፡ የሚሞላ ፡ ማን ፡ ነው ? ወይስ ፡ ርግብ ፡ እንደ ፡ ቀራ ፡ ጥምብ ፡ ትመገባለችን ? ሃይማኖት ፡ የሌላቸው ፡ ስለ ፡ ሥጋቸው ፡ ፍትወት ፡ ያላቸውን ፡ ሁሉ ፡ ራሳቸውንም ፡ ይሸጣሉ ፤ አስይዘውም ፡ ይበደራሉ ። እነዚያ ፡ ማን ፡ ምንም ፡ ትንሽ ፡ ብትሆን ፡ የምታድን ፡ እምነት ፡ ያላቸው ፡ እንደዚህ ፡ ያለውን ፡ ነገር ፡ ሊያደርጉ ፡ አይችሉም ። ወንድሜ ፡ ሆይ ፡ ስሕተትህ ፡ በዚህ ፡ ነው ።

ባለተስፋ ። አሁን ፡ አስተዋልሁ ፤ ግን ፡ በብርቱ ፡ ዘለፋህ ፡ ልታስቆጣኝ ፡ ነበር ።

ክርስቲያን ። እኔስ ፡ አእምሮዋቸው ፡ እንዳልበሰሉ ፡ ባላወቁት ፡ መንገድ ፡ ወዲህና ፡ ወዲያ ፡ እንደሚሮጡ ፡ ጫጫቶች ፡ ቆጠርሁህ ፤ አሁን ፡ ግን ፡ ይህንን ፡ እንተወውና ፡ የነገሩን ፡ ፍሬ ፡ እናስብ ፤ የዚያን ፡ ጊዜም ፡ እንስማማለን ።

ባለተስፋ ። የተወደድህ ፡ ክርስቲያን ፡ ሆይ ፡ እነዚያ ፡ ሦስቱ ፡ ሌቦች ፡ ጉደሉ ፡ ሃይማኖትን ፡ የቀሙ ፡ ፈሪዎች ፡ ናቸው ። ጀግኖች ፡ ቢሆኑ ፡ ኖሮ ፡ ከመንገድ ፡ አንድ ፡ ሰው ፡ ሲመጣ ፡ በሰሙ ፡ ጊዜ ፡ የሚሸሹ ፡ ይመስልሃልን ? ጉደሉ ፡ ሃይማኖት ፡ አንድ ፡ ጊዜ ፡ ደፍሮ ፡ ለምን ፡ አልገጠማቸውም ? ለማሸነፍ ፡ ባይችል ፡ በመጨረሻ ፡ እጁን ፡ መስጠት ፡ ይችል ፡ ነበር ።

ክርስቲያን ። ፈሪዎች ፡ እንደሆኑ ፡ ከብዙዎች ፡ ይነገራል ። እንደዚህ ፡ የሚሉ ፡ ራሳቸው ፡ ቢፈተኑ ፡ ግን ፡ ወንበደዎች ፡ ፈሪዎች ፡ መሆናቸውን ፡ የሚያገኙ ፡ ጥቂቶች ፡ ይሆናሉ ። ስለ ፡ ድፍረትስ ፡ ለጉደሉ ፡ ሃይማኖትም ፡ ምንም ፡ አልነበረውም ። ወንድም ፡ ሆይ ፡ አንተም ፡ ደግሞ ፡ እንደማውቅህ ፡ በእርሱ ፡ የደረሰ ፡ በደርሰብህ ፡ በመጀመሪያ ፡ ደህና ፡ ተቃውመህ ፡ በኋላ ፡ ግን ፡ እጅ ፡ ለመስጠት ፡ ታስባለህ ። አሁን ፡ እነርሱ ፡ ሩቅ ፡ ባሉ ፡ ድፍረትህ ፡ ይህንን ፡ ያህል ፡ ብቻ ፡ ከሆነ ፡ በእርሱ ፡ ላይ ፡ እንደ ፡ ጣሉ ፡ ቢጥሉብህ ፡ አላብህን ፡ በእውነት ፡ ሳትለውጥ ፡ አትቀርም ።





ልታውቅ ፡ ይገባሃል ፤ ጠላቱን ፡ ወደ ፡ እርሱ ፡ እንዳይቀርብ ፡ በሰይፋ ፡  
 ሲከለከል ፡ ሳለ ፡ በደንብ ፡ ይገጥማል ። ሆኖም ፡ እነዚህ ፡ ፍርሃት ፡  
 አለማመንና ፡ የሕሊና ፡ ወቃሽ ፡ ሰይፋን ፡ አምልጠው ፡ በእጃቸው ፡  
 ቢገጥሙት ፡ እንደሚጥሉት ፡ ያስፈራል ። ደግሞም ፡ አንድ ፡ ጊዜ ፡ ከወ  
 ደቀ ፡ አንዳች ፡ ነገር ፡ ሊያደርግ ፡ ይችላልን ፤

ማንም ፡ የአቶ ፡ ታላቅ ፡ ጸጋን ፡ ፊት ፡ አጥብቆ ፡ ቢመለከት ፡ በፊቱ ፡  
 ላይ ፡ የሚታዩት ፡ ትልትልና ፡ ለምጥ ፡ ለምናገረው ፡ ነገር ፡ ደህና ፡  
 አድርገው ፡ የሚመሰክሩ ፡ ናቸው ። አንድ ፡ ጊዜ ፡ እርሱ ፡ በጦርነት ፡  
 ሳለ ፡ “እኛ ፡ ደግሞ ፡ ስለ ፡ ሕይወታችን ፡ ተስፋ ፡ ቆረጥን ፡ ”እንዳለ ፡  
 ሲባል ፡ ሰማሁ ። (፪ ፡ ቆሮን ፡ ፩ ፡ ፳) እነዚህ ፡ የማያፍሩ ፡ ቀጣፊዎች ፡  
 እንደ ፡ እነርሱ ፡ ያሉ ፡ ባልንጀሮቻቸውም ፡ ዳዊትን ፡ አስጨነቁት ፤  
 እስኪጮኹም ፡ ድረስ ፡ አሳዘኑት ፤ ደግሞ ፡ ሒማን ፡ (መዝ ፡ ፱ ፡ ፳) ፡  
 ሕዝቅያስም ፡ እንዲሁ ፡ በዘመናቸው ፡ ሰልፈኞች ፡ ሳሉ ፡ እንዳይሸነፉ ፡  
 ማበረታታት ፡ ግድ ፡ ሆነባቸው ። ሆኖም ፡ ያለ ፡ ብዙ ፡ ቍስል ፡ ከሰ  
 ልፉ ፡ አልወጡም ። ጴጥሮስም ፡ የደቀ ፡ መዛሙርት ፡ አለቃ ፡ የተባለ ፡  
 አንድ ፡ ጊዜ ፡ የተቻለውን ፡ ያህል ፡ ሊያደርግባቸው ፡ ሞከረ ። በመጨ  
 ረሻ ፡ ግን ፡ እንዲት ፡ ደካማን ፡ ገረድ ፡ እስኪፈራ ፡ ድረስ ፡ እነዚህ ፡  
 ወንበዴዎች ፡ አጥብቀው ፡ አስጨነቁት ። (ማቴ ፡ ፳፯ ፡ ፳፱) ።

ከዚህም ፡ በስተቀር ፡ ንጉሣቸው ፡ ከመስማት ፡ ከቶ ፡ ስለማይርቅ ፡  
 ሲጠሩት ፡ ይመጣላቸዋል ። አንዳች ፡ የሚያስጨንቅ ፡ ነገር ፡ ሲደርስ  
 ባቸው ፡ እንደሚቻለው ፡ መጠን ፡ ሊረዳቸው ፡ ይመጣል ። ስለእርሱም ፡  
 እንዲህ ፡ ይባላል ። “ሰይፍና ፡ ጨሬ ፡ ካራና ፡ ሰላጢን ፡ የዓሣነባሪና ፡  
 ብርቱውን ፡ መውጊያ ፡ ባገኙት ፡ ጊዜ ፡ አይጸኑም ፤ ብረትን ፡ ናስንም ፡  
 እንደ ፡ ገለባ ፡ እንደ ፡ ቀነቀነ ፡ ዕንጨት ፡ ይቈጥረዋል ። ፍላፃ ፡ አያባር  
 ረውም ፡ የወንጭፍም ፡ ደንጊያ ፡ እንደ ፡ ገለባ ፡ ይሆንለታል ። ስለታ  
 ሙን ፡ እንደ ፡ ጉድፍ ፡ ይቈጥረዋል ፤ በጦርም ፡ መነሣት ፡ ይስቃል ።”  
 (ኢዮብ ፡ ፱፩ ፡ ፲፰ - ፳፩) እንዲህ ፡ ያለውን ፡ ሰው ፡ ምን ፡ ሊያደርግ ፡  
 ይችላል ፤ እውነት ፡ ነው ፡ ለአንድ ፡ ሰው ፡ የኢዮብ ፡ ፈረስ ፡ ቢኖረው ፡  
 የሚያስገርሙትን ፡ ነገሮች ፡ ሊያደርግ ፡ ይችላል ። “አንገቱ ፡ የነጐድጓድ ፡  
 ጋማ ፡ ለብሶአል ፤ እንዳንበጣም ፡ ፈሪ ፡ አይደለም ፤ የአፍንጫው ፡  
 ከብር ፡ ግሩም ፡ ነው ፤ በሰኩናው ፡ ቆላውን ፡ መሬት ፡ ይረግጣል ፤ በጉ

ልበቱም ፡ ደስ ፡ ብሎት ፡ ሰይፍ ፡ የታጠቁትን ፡ ለመግጠም ፡ ይመጣል ።  
በፍርሃት ፡ ላይ ፡ ይስቃል ፡ አይፈራም ፡ ከሰይፍም ፡ ፊቱን ፡ አይመልስም ።  
በእርሱ ፡ ላይ ፡ የፍላፃ ፡ ኮረጃ ፡ ድምፅ ፡ ትሰማለች ፡ ጦርና ፡ ጋሻ ፡ ይበርቃሉ ፡ በፍጥነቱና ፡ በቁጣው ፡ ምድርን ፡ እየዋጠ ፡ ይሄዳል ።  
የመለከት ፡ ድምፅ ፡ ቢሰማም ፡ አይቆምም ። በመለከትም ፡ ድምፅ ፡ ሆዋ! ይላል ፤ ከሩቅም ፡ ሰልፍ ፡ ያሸታል ፤ ያለቆችን ፡ ጨኸት ፡ የሠራዊትንም ፡ ውካታ” ። (ኢዮብ ፡ ፴፱ ፡ ፲፱-፳፭ ።)

እንደ ፡ አንተና ፡ እንደ ፡ እኔ ፡ ያለን ፡ እግረኞች ፡ ግን ፡ እንዲህ ፡ ያለ ፡ ጠላት ፡ እንዲያገናኘን ፡ አንፈልግም ። ሌሎችም ፡ እንደ ፡ ተሸነፉ ፡ ስንሰማ ፡ እኛ ፡ ደህና ፡ አድርገን ፡ እንደምንቃወም ፡ አንመካ ፤ ስለ ፡ ጀግንነታችንም ፡ አናስብ ። እንዲህ ፡ አድርገው ፡ የሚመኩ ፡ በተፈተኑ ፡ ጊዜ ፡ አብዛኛውን ፡ አይቆሙም ። በፊት ፡ እንዳልሁ ፡ ጴጥሮስን ፡ ተመልከት ። እርሱ ፡ ከሌሎች ፡ ይልቅ ፡ ለጌታው ፡ ታላቅ ፡ ነገርን ፡ እንዲያደርግ ፡ አብልጠም ፡ እንዲታመን ፡ በከንቱ ፡ መመካትና ፡ መንደድን ፡ ይፎክር ፡ ነበር ። ግን ፡ ከእነዚህ ፡ ወንበዴዎች ፡ እንደ ፡ እርሱ ፡ የተሸነፈና ፡ የተበዘበዘ ፡ አለን?

ስለዚህ ፡ እንዲህ ፡ ያለ ፡ ዘረፋ ፡ በንጉሡ ፡ ጉዳና ፡ ላይ ፡ እንደ ፡ ተደረገ ፡ ስንሰማ ፡ ስለ ፡ ሁለት ፡ ነገሮች ፡ እንጠነቀቅ ፡ ዘንድ ፡ ይገባናል ።

አንደኛ ፡ ያለ ፡ ዕቃ ፡ ጦርና ፡ ያለመሣሪያ ፡ እንዳንመጣ ፡ ይልቁንም ፡ ጋሻ ፡ ከእኛ ፡ ጋር ፡ መውሰድ ፡ እንዳንረሳ ፡ ያ ፡ ወደ ፡ ሌዋታን ፡ የደገነው ፡ ጋሻ ፡ ስላልነበረው ፡ ሊያሸንፈው ፡ አልቻለም ፤ በእውነት ፡ ያለ ፡ ጋሻ ፡ ከሆነ ፡ አውሬው ፡ ከቶ ፡ አይፈራም ። ስለዚህ ፡ አንድ ፡ የጦር ፡ ችሎታ ፡ የነበረው ፡ ጠቢብ ፡ እንዲህ ፡ ይላል ፤ “ከሁሉ ፡ በፊት ፡ በእርሱ ፡ ክፉውን ፡ ሁሉ ፡ የእሳትንም ፡ ፍላፃ ፡ ልታጠፉ ፡ የምትችሉ በትን ፡ የሃይማኖት ፡ ጋሻ ፡ ውሰዱ ።” (ኤፌ. ፮ ፡ ፲፮ ።)

ሁለተኛ ፡ ንጉሡን ፡ ረድኤት ፡ እንዲሰጠን ፡ ወይም ፡ እርሱ ፡ ራሱ ፡ ከእኛ ፡ ጋር ፡ እንዲመጣ ፡ ልንለምን ፡ የተገባ ፡ ነው ። ዳዊት ፡ በሞት ፡ ጥላ ፡ ዱሐ ፡ ሲሄድ ፡ ደስ ፡ ሊለው ፡ የቻለ ፡ በዚህ ፡ ነው ፤ ሙሴም ፡ ያለ ፡ አምላኩ ፡ አንድ ፡ እርምጃ ፡ ከመሄድ ፡ ይልቅ ፡ ባለበት ፡ ሞትን ፡ መረጠ ። (ዘፀ ፡ ፴፫ ፡ ፲፭ ።) ወንድሜ ፡ ሆይ ፡ ንጉሡ ፡ ብቻ ፡ ከእኛ ፡

ጋር : ቢሄድ : አሥር : ሺህ : እንኳ : በላያችን : ቢነሡብን : ምን :  
ያስፈራናል ? (መዝ : ፫ : ፭ - ፰ : ፳፯ : ፩ - ፫ ።) ያለ : እርሱ : ግን : ዕቡያን :  
ረጅች : በተመቱት : መካከል : ይወድቃሉ ። (ኢሳ : ፲ : ፬ ።)

እኔ : ከዚህ : በፊት : በጦር : ሜዳ : ነበርሁ : አሁን : እንደምታ  
የኝ : ገና : በሕይወቴ : ነኝ ፤ ሆኖም : በደግነቱ : አልመካም ፤ ከዚህ :  
በኋላ : ይህን : ከመሰለ : ሰልፍ : ያዳነኝ : እንደሆን : እጅግ : አመሰግነ  
ዋለሁ ። ግን : ከሚያስጋ : ሁሉ : ገና : እንዳልወጣን : ይመስለኛል ።  
ከአሁን : በፊት : አንበላና : ድብ : ካልዋጡኝስ : እንዲሁ : ደግሞ : እግ  
ዚአብሔር : ከእንግዲህ : ወዲህ : ከሚያገኘን : ካልተገረዘ : ፍልስጥ  
ኤማዊ : እንዲያድነን : ተስፋ : አደርጋለሁ ።

የዚያን : ጊዜ : ክርስቲያን : እንዲህ : ሲል : ዘመረ ።

ደካማው : ጉደሎ : ሃይማኖት : ይዘረፋል ፤

ያዝናል : በሰልፍም : ይቁስላል ።

የምታምን : ነፍስ : ሆይ : እሻ : የበለጠውን : ሃይማኖት ፤

የደመቀ : ብርሃን : የምታፈራ : ሕይወት ።

ሃይማኖትህ : ሺህ : ጠላትን : ያሸንፋልሃል ፤

ያለዚያማ : ሦስቱ : ይጥሉሃል ።

ከዚህ : በኋላ : መንገዳቸውን : ሄዱ ፤ ዳንዴም : ጥቂት : ራቅ :  
ብሎ : በስተኋላቸው : ይከተላቸው : ነበር ። እንዲሁም : መንገዱ :  
መንታ : ወደ : ሆነው : ወደ : አንድ : ስፍራ : ደረሱ ፤ እነዚህም : ሁለት :  
መንገዶች : ቅኖች : ሆነው : ስለታዩአቸው : በየትኛው : መንገድ :  
እንደሚሄዱ : አላወቁም ። ስለዚህ : ምን : እንደሚያደርጉ : ለመማከር :  
ቆሙ ። ስለ : መንገዱም : ምክር : አጥተው : ሳሉ : እነሆ : ነጭ :  
ልብስ : የለበሰ : አንድ : ጥቁር : ሰው : ወደ : እነርሱ : ቀርቦ : ስለምን :  
እዚህ : ቆማችሁ ? ብሎ : ጠየቃቸው ። እነርሱም : ወደ : ሰማያዊቱ :  
ከተማ : እንሄዳለን ፤ መንገዱ : ግን : የትኛው : እንደሆነ : አናውቅም :  
ብለው : መለሱለት : ሰውየውም : እኔም : ወደዚያ : እሄዳለሁና : ተከ  
ተሉኝ : አላቸው ። እነርሱም : ተከትለውት : ሄዱ ። ነገር : ግን : ሊሄ  
ዱበት : ያስቡት : ከተማ : ወደ : ኋላቸው : እስኪቀር : ድረስ : ጥቂት :  
በጥቂት : መንገዱ : ይዞር : ጀመረ ፤ ቢሆንም : መሪያቸውን : ተከተሉ ፤

ነገሩ ፡ ሳይዘገይ ፡ እነርሱም ፡ ሳይጠረጥሩ ፡ ከመረብ ፡ በተሠራ ፡ ወጥ  
መድ ፡ አገባቸው ፤ በዚያም ፡ ሁለታቸው ፡ ተጠመዱና ፡ የሚያደርጉትን ፡  
አጡ ። የዚያን ፡ ጊዜ ፡ የጥቁሩ ፡ ሰውዬ ፡ ነጭ ፡ ልብስ ፡ ከሰውነቱ ፡  
ወለቀ ። እነርሱም ፡ ከምን ፡ ውስጥ ፡ እንደ ፡ ገቡ ፡ አወቁ ፤ በገዛ ፡  
እጃቸው ፡ ከዚያ ፡ ሊወጡ ፡ አልተቻላቸውምና ፡ ለጊዜው ፡ ከዚያው ፡  
እያለቀሱ ፡ ተቀመጡ ።

ክርስቲያንም ፡ ባልንጀራውን ፡ አለው ፤ ከቀና ፡ መንገድ ፡ እንደ ፡  
ተሳሳተሁ ፡ አሁን ፡ አስተዋልሁ ። ከከንቱ ፡ አወዳሾች ፡ (አታላዮች ፡)  
እንድንጠነቀቅ ፡ እረኞች ፡ አልነገሩንምን? “ባልንጀራውን ፡ በከንቱ ፡  
የሚያወድስ ፡ ለእግሮቹ ፡ መረብ ፡ ይዘረጋል ፡” የሚለው ፡ የጠቢቡ ፡  
ነገር ፡ ዛሬ ፡ በእውነት ፡ በእኛ ፡ ላይ ፡ ተፈጸመ ። (ምሳ ፡ ፳፱ ፡ ፭ ።)

ባለተስፋ ። ደግሞም ፡ መንገዱን ፡ እንዳናጣ ፡ መንገዱን ፡ የሚያ  
መለከት ፡ ወረቀት ፡ ሰጡን ። እኛ ፡ ግን ፡ ማንበቡን ፡ ረሳን ፡ ስለዚህ ፡  
ከገዳዮች ፡ መንገድ ፡ አልተጠነቀቅንም ። በእንደዚህ ፡ ያለ ፡ ነገር ፡ ዳዊት ፡  
ከእኛ ፡ የሚበልጥ ፡ ነበረ ፤ “ስለ ፡ ሰዎች ፡ ሥራ ፡ ሁሉ ፡ እኔ ፡ በከንፈርህ ፡  
ነገር ፡ ካጥፈ ፡ መንገድ ፡ ተጠበቅሁ ፡” ብልዋልና ። (መዝ ፡ ፲፯ ፡ ፬ ።)

እንዲሁም ፡ በወጽመዱ ፡ ውስጥ ፡ ሆነው ፡ ሲወያዩ ፡ ቆዩ ። በመ  
ጨረሻውም ፡ አንድ ፡ ብሩህ ፡ ፍጥረት ፡ በእጁ ፡ አለንጋ ፡ ይዞ ፡  
ወደ ፡ እነርሱ ፡ ሲመጣ ፡ አዩ ። እርሱም ፡ ከወዴት ፡ እንደሆኑ ፡ ከዚ  
ያም ፡ ምን ፡ እንደሚያደርጉ ፡ ጠየቃቸው ። እነርሱም ፡ ወደ ፡  
ጽዮን ፡ የሚሄዱ ፡ መናንያን ፡ እንደሆኑና ፡ ነጭ ፡ የለበሰ ፡ ጥቁር ፡  
ሰው ፡ እኔ ፡ ራሴ ፡ ወደዚያ ፡ እሄዳለሁ ፡ ብሎ ፡ ከቀና ፡ መንገድ ፡  
እንዳሳታቸውና ፡ እነርሱ ፡ እንደ ፡ ተከተሉት ፡ ነገሩት ። የዚያን ፡  
ጊዜም ፡ ይህ ፡ አለንጋ ፡ የያዘ ፡ ብሩህ ፡ ፍጥረት ፡ እንደ ፡ ብርሃን ፡  
መልአክ ፡ ራሱን ፡ ያስመስለ ፡ ሐሰተኛ ፡ ነቢይ ፡ ከንቱ ፡ አወዳሽ ፡  
ነው ፡ ብሎ ፡ ገለጠላቸው ። (ዳን ፡ ፲፩ ፡ ፴፪ ። ፪ ፡ ቆሮ ፡ ፲፩ ፡ ፲፫ ፡ ፲፬ ።)  
የዚያን ፡ ጊዜ ፡ መረቡን ፡ ቀደደና ፡ መናንያኑን ፡ አወጣቸው ። በኋላም ፤  
ተከተሉኝ ፡ እንደ ፡ ገና ፡ ወደ ፡ ቀናው ፡ መንገድ ፡ እወስዳችኋለሁ ፡ ብሎ ፡  
ከንቱ ፡ አወዳሽ ፡ ባሳታቸው ፡ ጊዜ ፡ ወደ ፡ ተዉት ፡ መንገድ ፡ መለሳ  
ቸው ። ባለፈው ፡ ሌሊት ፡ የት ፡ አደራችሁ? ብሎ ፡ ጠየቃቸው ። ከእረ  
ኞቹ ፡ ጋር ፡ ባማሩት ፡ ተራራዎች ፡ ላይ ፡ አደርን ፡ አሉ ። ከእረኞቹ ፡

የመንገድ ፡ መሪ ፡ ወረቀት ፡ አግኝተው ፡ እንደሆነ ፡ ጠየቃቸው ። እነርሱም ፡ አዎን ፡ አግኝተናል ፡ አሉ ። እርሱም ፡ መንገዱ ፡ በጠፋባችሁ ፡ ጊዜ ፡ ወረቀቱን ፡ አላነበባችሁምን ? ብሎ ፡ በጠየቃቸው ፡ ጊዜ ፡ አላነበብንም ፡ አሉት ። ምክንያቱንም ፡ ቢጠይቃቸው ፡ ረሳን ፡ አሉት ። በመጨረሻም ፡ እረኞቹ ፡ ከከንቱ ፡ አወዳሽ ፡ እንድትጠነቀቁ ፡ አልነገርዎችሁምን ? ብሎ ፡ ጠየቃቸው ፡ እነርሱም ፡ እንዴታ ፡ ነገር ፡ ግን ፡ ይህ ፡ መልካም ፡ ተናጋሪ ፡ እርሱ ፡ እንደሆነ ፡ ከቶ ፡ አልመሰለንም ፡ አሉ ። (ሮጫ ፡ ፲፮ ፡ ፲፮ ፡ ፲፰ ።)

ከዚህ ፡ በኋላ ፡ በሕልጫ ፡ እንዳየሁ ፡ ይተኙ ፡ ዘንድ ፡ አዘዛቸው ። በተኙም ፡ ጊዜ ፡ በብርቱ ፡ ገረፋቸው ፤ ይህም ፡ ይሄዱበት ፡ ዘንድ ፡ የሚገባቸውን ፡ የቀናውን ፡ መንገድ ፡ እንዲያውቁ ፡ ሊያስተምራቸው ፡ ነው ። (ዘዳግ ፡ ፳፭ ፡ ፪ ።)

እየገረፋቸው ፡ እንዲህ ፡ አለ ፤ እኔ ፡ የምወዳቸውን ፡ እቀጣቸዋለሁ ፡ እገሥጸቸዋለሁም ፡ ስለዚህ ፡ ንስሐ ፡ ግቡ ። (ራእ ፡ ፫ ፡ ፲፱ ። ፪ ፡ ዜና ፡ ፮ ፡ ፳፮ ፡ ፳፮ ።) ከዚህም ፡ በኋላ ፡ መንገዳቸውን ፡ እንዲሄዱና ፡ እረኞቹ ፡ እንደ ፡ መከራአቸው ፡ እንዲጠነቀቁ ፡ አዘዛቸው ። አሁንም ፡ ስለ ፡ በጎነቱ ፡ አመሰግኑት ፤ በቀናውም ፡ መንገድ ፡ በጸጥታ ፡ ሄዱ ።

እንዲህ ፡ እያሉም ፡ ዘመሩ ።

ኑ ፡ እዩ ፡ እናንተ ፡ መንገደኞች ፤  
ወደ ፡ ጽዮን ፡ የምትሄዱ ፡ ሰዎች ።  
የእውነት ፡ ምክሩን ፡ የማይሰሙት ፤  
በወጽመድ ፡ ይወድቃሉ ፡ ለፍርሃት ፤  
አሁንም ፡ ጌታ ፡ ፈታቸው ፤  
የጸናም ፡ ቅጣት ፡ ሰጣቸው ።



**አስማት ፡ በተደረገበት ፡ ቦታ ፡ መድረሱ ።**

(ክርስቲያንና ፡ ባለተስፋ ፡ ከአቶ ፡ አምላክ ፡ የለም ፡ ጋር ፡  
ሲከራከሩ ፡ አስማት ፡ የተደረገበትን ፡ ቦታ ፡ እንዳለፉት ።)

አሁንም ፡ ከጥቂት ፡ ጊዜ ፡ በኋላ ፡ አንድ ፡ ሰው ፡ ከሩቅ ፡ ብቻውን ፡  
ቀስ ፡ ብሎ ፡ ወደ ፡ እነርሱ ፡ ሲመጣ ፡ አዩ ። የዚያን ፡ ጊዜም ፡ ክርስቲ  
ያን ፡ ባልንጀራውን ፡ አለው ፤ ይኸውና ፡ አንድ ፡ ሰው ፡ ጀርባውን ፡  
ወደ ፡ ጽዮን ፡ መልሶ ፡ ወደ ፡ እኛ ፡ አቃንቶ ፡ ይመጣል ።

ባለተስፋ ። አየዋለሁ ፤ ድንገት ፡ እርሱም ፡ ደግሞ ፡ አንድ ፡  
ከንቱ ፡ አወዳሽ ፡ ይሆናልና ፡ እንግዲህ ፡ እንጠንቀቅ ። እስኪገናኛቸ  
ውም ፡ ድረስ ፡ ወደ ፡ እነርሱ ፡ ቀረበ ፤ ስሙ ፡ አምላክ ፡ የለም ፡ የተባለ ፡  
ነበር ። እርሱም ፤ ወዴት ፡ ትሄዳላችሁ ፡ ብሎም ፡ ጠየቃቸው ።

ክርስቲያን ። ወደ ፡ ጽዮን ፡ ተራራ ፡ እንሄዳለን ። የዚያን ፡ ጊዜ  
ም ፡ አቶ ፡ አምላክ ፡ የለም ፡ በላቅ ፡ ተንከተከተ ።

ክርስቲያን ። በምን ፡ ነገር ፡ ትስቃለህ ?

አቶ ፡ አምላክ ፡ የለም ። ስለምን ፡ አልስቅም ፡ ሰነፎች ፡ መሆና  
ችሁን ፡ አያለሁና ፡ እንደዚህ ፡ ያለ ፡ ረጅም ፡ መንገድ ፡ ስትሄዱ ፡ ከ  
ድካም ፡ በቀር ፡ ሌላ ፡ ትርፍ ፡ አታገኙበትም ።

ክርስቲያን ። ለምን ? የማይቀበሉን ፡ ይመስልሃልን ?

አምላክ ፡ የለም ፡ መቀበል ? እናንተ ፡ የምታስቡት ፡ ስፍራ ፡ በ  
ዚህ ፡ ዓለም ፡ ሁሉ ፡ ከቶ ፡ አይገኝም ።

ክርስቲያን ። ባይሆንም ፡ በሚመጣው ፡ ዓለም ፡ ይገኛል ።

አምላክ ፡ የለም ። እኔ ፡ በአገሬ ፡ ሳለሁ ፡ እናንተ ፡ እንደምትሉት ፡  
ሰማሁ ። በዚህ ፡ ምክንያት ፡ መጣሁና ፡ ሀያ ፡ ዓመት ፡ ሙሉ ፡ ፈለግሁ ፤  
ግን ፡ በመጀመሪያ ፡ ቀን ፡ ከሰማሁት ፡ በቀር ፡ እንዳላገኘሁት ፡ እንዲ

ሁም ፡ እስከ ፡ ዛሬ ፡ አላገኘሁትም ። (መከ ፡ ፲ ፡ ፲፭ ። ኤር ፡ ፳፪ ፡ ፲፪ ። ኤር ፡ ፲፯ ፡ ፲፭ ። መዝ ፡ ፲፬ ፡ ፩ ።)

ክርስቲያን ። እኛስ ፡ ሰምተናል ፤ እንዲህ ፡ ያለ ፡ ስፍራም ፡ እንዳለ ፡ አምነናል ።

አምላክ ፡ የለም ። እኔ ፡ ደግሞ ፡ በቤቴ ፡ ሳለሁ ፡ ባላምን ፡ ይህን ፡ ተራራ ፡ ለመፈለግ ፡ ወደዚህ ፡ ረጅም ፡ መንገድ ፡ ባልመጣሁም ፡ ነበር ። በእርግጥም ፡ ቢገኝ ፡ ኖሮ ፡ ከብዙ ፡ ጊዜ ፡ ጀምሮ ፡ ከመፈለጌ ፡ የተነሣ ፡ ባገኘሁት ፡ ነበር ። ግን ፡ ስላልተገኘ ፡ እነሆ ፡ ቀድሞ ፡ የሰማያዊቱን ፡ አገር ፡ አገኛለሁ ፡ ብዬ ፡ የጣልኋቸውን ፡ ነገሮች ፡ ለመፈለግ ፡ ወደ ፡ ቤቴ ፡ እመለሳለሁ ።

የዚያን ፡ ጊዜ ፡ ክርስቲያን ፡ ባልንጀራውን ፡ ይህ ፡ ሰውዬ ፡ የሚለው ፡ እውነት ፡ ነውን? አለው ።

ባለተስፋ ። ተጠንቀቅ ፡ እርሱ ፡ ከከንቱ ፡ አወዳሾች ፡ አንዱ ፡ ነውና ፡ አስብ ። አስቀድመን ፡ እንዲህ ፡ ያሉትን ፡ ሰዎች ፡ በመስማት ፡ ያተረፍነው ፡ ምንድር ፡ ነው? እንዴት ፡ የጽዮንን ፡ ተራራ ፡ የለም ፡ ይላል ፡ የከተማውን ፡ ደጅ ፡ ከአማሩት ፡ ተራራዎች ፡ ላይ ፡ አላየንም ፡ ? ደግሞ ፡ በሃይማኖት ፡ ልንሄድ ፡ አይገባንምን? አሁንም ፡ ጅራተ ፡ ቀጭን ፡ የያዘው ፡ ሰውዬ ፡ እንዳይደርስብን ፡ እንሂድ ። አንተ ፡ ልታስተምረኝ ፡ የሚገባህን ፡ ትምህርት ፡ እኔ ፡ አስተምርሃለሁ ። “ልጄ ፡ ሆይ ፡ ከዕውቀት ፡ ቃል ፡ የሚያስትህን ፡ ትምህርት ፡ መስማት ፡ ተው ።” (ምሳ ፡ ፲፱ ፡ ፳፯ ።) ወንድሜ ፡ ሆይ ፡ “ነፍሳችንን ፡ እንድናድን ፡ እንመን ፡ እንጂ ፡” የእርሱን ፡ ቃል ፡ አንስማ ። (ዕብ ፡ ፲-፴፱ ።)

ክርስቲያን ። ወንድም ፡ ሆይ ፡ አንዳች ፡ ከልብህ ፡ ቅንነት ፡ እንድለቅም ፡ ፈተንሁህ ፡ እንጂ ፡ በሃይማኖታችን ፡ እውነት ፡ ስለ ፡ ተጠራጠርሁ ፡ አልጠየቅሁህም ። ስለዚህ ፡ ሰውዬ ፡ ግን ፡ የዚህ ፡ ዓለም ፡ አምላክ ፡ እንደ ፡ አሳወረው ፡ አውቃለሁ ፤ አሁንም ፡ ውሸት ፡ ከእውነት ፡ እንዳልሆነ ፡ እናውቃለንና ፡ እውነትን ፡ አምነን ፡ እንሂድ ። (፩ ፡ ዮሐ ፡ ፪ ፡ ፳፩ ።)

ባለተስፋ ። አሁን ፡ በእግዚአብሔር ፡ ከብር ፡ ተስፋ ፡ ደስ ፡ ይለኛል ። መናንያን ፡ ከሰውዬው ፡ ዘወር ፡ አሉ ። ሰውዬውም ፡ እየሳቀ ባቸው ፡ መንገዱን ፡ ሄደ ።

አሁንም ፡ በሕልሜ ፡ ወደ ፡ አንድ ፡ አገር ፡ እስኪደርሱ ፡ ወደፊት ፡ እንደ ፡ ገፉ ፡ አየሁ ። በዚያም ፡ ስፍራ ፡ እንግዶቹን ፡ እንቅልፋም ፡ እስኪያደርጋቸው ፡ ድረስ ፡ አየሩ ፡ ከባድ ፡ ነበረ ። ስለዚህ ፡ ባለተስፋ ፡ እንቅልፍ ፡ ስለ ፡ ተጫጫነው ፡ ክርስቲያንን ፡ ዓይኔን ፡ ለመግለጽ ፡ እስኪሳነኝ ፡ ድረስ ፡ እንቅልፍ ፡ ተጫጭኖኛልና ፡ ከዚህ ፡ ጥቂት ፡ ጋደም ፡ ብለን ፡ እንቆይ ፡ አለው ።

ክርስቲያን ። አይሆንም ፡ ከዚህ ፡ የተኛን ፡ እንደሆነ ፡ ከቶ ፡ አንነቃም ።

ባለተስፋ ። ስለምንድር ፡ ነው ፡ ወንድሜ ፡ ሆይ ፡ እንቅልፍ ፡ ለሠራተኛ ፡ መልካም ፡ ነው ፡ ጥቂት ፡ ብንተኛም ፡ በበረታነ ፡ ነበር ።

ክርስቲያን ። አስማት ፡ ከተደረገበቱ ፡ መሬት ፡ እንድንጠነቀቅ ፡ ማለት ፡ እንዳንተኛበት ፡ ከእረኞች ፡ አንዱ ፡ እንደ ፡ መከረን ፡ አታስብምን? “እንግዲያስ ፡ እንንቃ ፡ በመጠንም ፡ እንኑር ፡ እንጂ ፡ እንደ ፡ ሌሎች ፡ አናንቀላፋ ።” (፩ ፡ ተሰ ፡ ፩ ፡ ፮ ።)

ባለተስፋ ፡ እንደ ፡ ተሳሳትሁ ፡ ይመስለኛል ። ከዚህ ፡ ብቻዬን ፡ ሆኜ ፡ ብሆን ፡ ኖሮ ፡ ፍጹሜው ፡ ሞት ፡ የሚሆን ፡ እንቅልፍ ፡ ባንቀላፋሁ ፡ ነበር ። ጠቢቡ ፡ የሚለው ፡ እውነት ፡ እንደሆነ ፡ አያለሁ ፤ “አንድ ፡ ብቻ ፡ ከመሆን ፡ ሁለት ፡ መሆን ፡ ይሻላል ።” (መክ ፡ ፩ ፡ ፱ ።) እስከዚህ ፡ ድረስ ፡ ከእኔ ፡ ጋር ፡ በመሆንህ ፡ ጥቅም ፡ ሆኖልኛል ። አንተም ፡ ስለ ፡ ድካምህ ፡ ዋጋ ፡ ታገኛለህ ።

ክርስቲያን ። ደግ ፡ እንግዲያስ ፡ እንቅልፍ ፡ እንዳያሸንፈን ፡ አንድ ፡ የሚጠቅም ፡ ጨዋታ ፡ እንጫወት ።

ባለተስፋ ። ከነልቤ ።

ክርስቲያን ። በምን ፡ እንጀምር ።

ባለተስፋ ። እግዚአብሔር ፡ በእኛ ፡ በጀመረው ፡ ነገር ፤ እባክህን ፡ አንተ ፡ ጀምር ።

ክርስቲያን ። በፊት ፡ የሚከተለውን ፡ መዝሙር ፡ ልዘምር ፡ እፈቅዳለሁ ።



ጌታ ፡ አጥብቆ ፡ ያስጠነቅቃል ፡ ጸልዩ ፡ ንቁ ፡  
 ለመንቃት፡መንፈስ፡የተዘጋጀ፡ነው፡ሥጋ፡ግን፡ደካማና፡ጥቁ።  
 ቃሉን ፡ አድምፁ ፡ ከሚላችሁም ፡ አትራቁ ፡  
 ሁላችሁንም ፡ እላለሁ ፡ ንቁ ፡ ተጠንቀቁ ።  
 ወንድሞቼ ፡ እርስ ፡ በርሳችሁ ፡ ተጋገዙ ፡ ለመንቃት ፤  
 የሚያስጠነቅቅ ፡ ቃል ፡ ደግ ፡ ነው ፡ ለመስማት ።  
 አንድ ፡ ወንድም ፡ ወደ ፡ ጎላ ፡ ሲመለከት ፤  
 ፍጠኑ ፡ ወንድሞች ፡ እርሱን ፡ ለመርዳት ፡  
 ፍጠኑ ፡ እንግዲያስ ፡ ወደ ፡ ብርሃን ፡ አገር ፤  
 የከበደውን ፡ ዓይኑን ፡ ያንሣ ፡ ወደ ፡ ላይ ፡ አገር ።  
 አጽኑ ፡ አጽኑ ፡ የደከሙትን ፡ እጆች ፤  
 የተረቁትንም ፡ ጉልበቶች ።

ክርስቲያን ፡ መዝሙሩን ፡ ከጨረሰ ፡ በኋላ ፡ እንዲህ ፡ ሲል ፡  
 ንግግሩን ፡ ቀጠለ ። አንድ ፡ ነገር ፡ እጠይቅሃለሁ ፤ አሁን ፡ የምታደርገውን ፡ ለማድረግ ፡ እንዴት ፡ ደረስህ?

ባለተስፋ ። እንዴት ፡ የነፍሴን ፡ ደኅንነት ፡ ማሰብ ፡ እንደ ፡  
 ጀመርሁ ፡ ማለትህ ፡ ነውን?

ክርስቲያን ፡ አዎን ፡ ይህ ፡ አላቤ ፡ ነበረ ።

ባለተስፋ ፡ ሰውነቴን ፡ ደስ ፡ ለማሰኘት ፡ በዚያ ፡ በገበያችን ፡  
 በሚታይና ፡ በሚሸጥ ፡ ዕቃ ፡ ረጅም ፡ ዘመን ፡ ቆየሁ ። አሁን ፡ በእነርሱ ፡  
 ኑሬ ፡ ብሆን ፡ ኖሮ ፡ ወደ ፡ ዘላለም ፡ ጥፋትና ፡ ሥቃይ ፡ ባደረሱኝ ፡ ነበር ።

ክርስቲያን ። ምን ፡ ነገሮች ፡ ነበሩ?

ባለተስፋ ። የዓለም ፡ መዝገብና ፡ ሀብት ፡ ሁሉ ፡ ደግሞም ፡  
 ከሁከተኞች ፡ ባልንጀሮቼ ፡ ጋር ፡ በመንሶልሶል ፡ በስካርም ፡ በመዋሸትም ፡ በመሐላም ፡ በርኩስትም ፡ ሰንበትንም ፡ በመሻር ፡ በቀረውም ፡  
 ነፍሴን ፡ ሊያጠፋ ፡ በነበሩ ፡ ሁሉ ፡ ታላቅ ፡ ደስታ ፡ ነበረኝ ። ነገር ፡ ግን ፡  
 አንተና ፡ ስለ ፡ ሃይማኖቱ ፡ ስለ ፡ ቅዱስ ፡ አካሄዱም ፡ በከንቱነት ፡  
 ገበያ ፡ የሞተ ፡ ባልንጀራህ ፡ ታማኝ ፡ ስለ ፡ አምላካዊ ፡ ነገር ፡ የነገራችሁኝን ፡ ነገር ፡ በመስማትና ፡ በማሰብ ፡ የዚህ ፡ ኑሮ ፡ ፍጻሜ ፡ ሞት ፡

እንደ ፡ ሆነ ፡ ስለዚህም ፡ ደግሞ ፡ የእግዚአብሔር ፡ ቁጣ ፡ በማይታዘ  
ዙት ፡ ልጆች ፡ ላይ ፡ እንደሚመጣ ፡ ተረዳሁ ። (ሮሜ ፡ ፮ ፡ ፳፩ - ፳፫ ።  
ኤፌ ፡ ፭ ፡ ፮ ።)

ክርስቲያን ። ስለ ፡ ነገሩ ፡ እውነተኝነት ፡ ወዲያው ፡ ተረታህን?

ባለተስፋ ። አይደለም ፤ ኃጢአት ፡ ክፉ ፡ መሆኑን ፡ ለማመን ፡  
ወይም ፡ በኃጢአት ፡ ምክንያት ፡ የሚመጣውን ፡ ፍርድ ፡ ለማስተዋል ፡  
በዚያን ፡ ጊዜ ፡ ፈቃደኛ ፡ አልነበርሁም ። ነፍሴ ፡ መጀመሪያ ፡ በቃሉ ፡  
በነቃች ፡ ጊዜ ፡ ዓይኔን ፡ ከብርሃኑ ፡ ልጨፍን ፡ ሞከርሁ ፡ እንጂ ።

ክርስቲያን ። ነገር ፡ ግን ፡ መንፈስ ፡ ቅዱስ ፡ መጀመሪያ ፡  
ልብህን ፡ ሲመታ ፡ በምን ፡ ምክንያት ፡ ተቃወምኸው?

ባለተስፋ ። ምክንያቶቹ ፡ እነዚህ ፡ ነበሩ ።

፩ኛ ፡ እግዚአብሔር ፡ ኃጢአተኛውን ፡ ለመመለስ ፡ ሲጀምር ፡  
አስቀድሞ ፡ ኃጢአቱን ፡ በማስታወቅ ፡ እንደሆነ ፡ ከቶ ፡ አላሰብሁም ።

፪ኛ ፡ ሥጋዬ ፡ ገና ፡ ኃጢአትን ፡ አብልጦ ፡ ወደደ ፤ ልተወውም ፡  
ጨነቀኝ ።

፫ኛ ፡ ከቀድሞ ፡ ባልንጀሮቼ ፡ እንዴት ፡ አድርጌ ፡ ልለይ ፡ እንደ  
ምችልም ፡ አላወቅሁም ። አካሄዳቸውና ፡ ኑሮአቸው ፡ ገና ፡ ደስ ፡  
ያሰኘኝ ፡ ነበርና ።

፬ኛ ፡ የኃጢአት ፡ ወቀሳ ፡ በበረታብኝ ፡ ጊዜ ፡ እጅግ ፡ ስለ ፡ አስ  
ጨነቀኝ ፡ ላስብበት ፡ ከቶ ፡ አልወደድሁም ።

ክርስቲያን ። እንዲህ ፡ ከሆነስ ፡ አንዳንድ ፡ ጊዜ ፡ ከመጨነቅ ፡  
ያረፍህ ፡ ይመስላል ።

ባለተስፋ ። አዎን ፡ እውነት ፡ ነው ፤ ነገር፡እንደ፡ገና፡ተመላለ  
ሰብኝ ፤ እርሱም ፡ ከፊተኛው ፡ የሚበልጥ ፡ ክፉብኝ ።

ክርስቲያን ። እንደገና ፡ በኃጢአትህ ፡ ያሳሰበህ ፡ ምን ፡ ነገር ፡  
ነበረ?

ባለተስፋ ። ብዙ ፡ ነገር ፡ አለ ።

አንድ ፡ በኃ ፡ ሰው ፡ ብቻ ፡ በአደባባይ ፡ የተገናኘው ፡ እንደሆነ ፡  
 ወይም ፡ አንድ ፡ ሰው ፡ መጽሐፍ ፡ ቅዱስን ፡ ሲያነብ ፡ የሰማው ፡ እንደ  
 ሆነ ፡ ወይም ፡ ራሴን ፡ ሊያመኝ ፡ የጀመረ ፡ እንደሆነ ፡ ወይም ፡ ከጐረ  
 ቤቶቼ ፡ አንድ ፡ ሰው ፡ እንደ ፡ ታመመ ፡ የሰማው ፡ እንደሆነ ፡ ወይም ፡  
 ስለ ፡ ሞተ ፡ ሰው ፡ የቤተ ፡ ክርስቲያን ፡ ደወል ፡ ሲደወል ፡ የሰማው ፡  
 እንደሆነ ፡ ወይም ፡ በገዛ ፡ ራሴ ፡ ሞትን ፡ ያስብሁ ፡ እንደሆነ ፡ ወይም ፡  
 ማንም ፡ ድንገት ፡ እንደ ፡ ሞተ ፡ የተወራ ፡ እንደሆነ ፡ ግን ፡ ከሁሉ ፡  
 ይልቅ ፡ እኔ ፡ ራሴ ፡ ወደ ፡ ፍርድ ፡ እንድደርስ ፡ ሳስብ ፡ ነው ።

ክርስቲያን ። ከእነዚህ ፡ ነገሮች ፡ አንዱ ፡ ሲነሣብህ ፡ ኃጢአት  
 ህን ፡ ከማስብ ፡ አንድ ፡ ጊዜ ፡ ዕረፍት ፡ አገኘህን ?

ባለተስፋ ። አይደለም ፡ በዚያን ፡ ጊዜስ ፡ አጥብቆ ፡ ይበረታ  
 ብኝ ፡ ነበር ። በእነዚህም ፡ ጊዜያት ፡ ወደኋላ ፡ ወደ ፡ ኃጢአት ፡ ለመመ  
 ለስ ፡ ባስብ ፡ ሥቃይ ፡ እጥፍ ፡ ይሆንብኝ ፡ ነበር ።

ክርስቲያን ። በዚያን ፡ ጊዜ ፡ ምን ፡ ታደርግ ፡ ነበር ?

ባለተስፋ ። አካሄዴን ፡ ካላሻሻልሁ ፡ በእርግጥ ፡ እንደምኩንን ፡  
 አስብሁ ።

ክርስቲያን ። ታዲያስ ፡ ለማሻሻል ፡ ሞከርህን ?

ባለተስፋ ። አዎን ፡ ከኃጢአት ፡ ብቻ ፡ ሳይሆን ፡ ወደ ፡ ክፉ ፡ ከ  
 ሚመራ ፡ ባልንጀራ ፡ ደግሞ ፡ ሸሸሁ ። እንዲሁም ፡ የአምልኮትን ፡ ሥር  
 ዓት ፡ እንደ ፡ መጸለይ ፡ እንደ ፡ ማንበብ ፡ ደግሞም ፡ ስለ ፡ ኃጢአት ፡  
 ማልቀስ ፡ ለጐረቤቶችም ፡ እውነትን ፡ መናገር ፡ እነዚህንም ፡ የመሳሰ  
 ሉትን ፡ ሁሉ ፡ ያዝሁ ። ከዚህ ፡ በላይ ፡ አሁን ፡ ለመናገር ፡ የማልችለው  
 ን ፡ ብዙ ፡ ሌላ ፡ ነገር ፡ አደረግሁ ።

ክርስቲያን ። የዚያን ፡ ጊዜላ ፡ ሁሉ ፡ እንደሚሳካልህ ፡ አመ  
 ንህን?

ባለተስፋ ። ለጊዜው ፡ አዎን ፡ በመጨረሻው ፡ ግን ፡ አካሄዴ ፡  
 መሻሻሉ ፡ ቀርቶ ፡ መጨነቄ ፡ በርትቶ ፡ ተመላለሰብኝ ።

ክርስቲያን ። በአዲስ ፡ አካሄድ ፡ ከተመላለሰህ ፡ ይህ ፡ እንዴ  
 ት ፡ ሆነ ?

ባለተስፋ ። እንደገና ፡ ያስቸገረኝ ፡ ብዙ ፡ ነገር ፡ ነበረ ፤ ይልቁንም ፡ እንዲህ ፡ የመሰለ ፡ ቃል ፡ ነው ። “ጽድቃችን ፡ ሁሉ ፡ እንደ መርገም ፡ ጨርቅ ፡ ነው ።” (ኢሳ ፡ ፳፬ ፡ ፮ ።) “ሥጋ ፡ የለበሰ ፡ ሁሉ ፡ አሪትን ፡ በመሥራት ፡ አይጸድቅም ።” (ገላ ፡ ፪ ፡ ፲፯ ።) “የታዘዛችሁትን ፡ ሁሉ ፡ በፈጸማችሁ ፡ ጊዜ ፡ እኛ ፡ የማንጠቅም ፡ ባሮች ፡ ነን ፡ በሉ ።” (ሉቃ ፡ ፲፯ ፡ ፲ ።)

ከዚህም ፡ ሌላ ፡ በራሴ ፡ ላይ ፡ ብዙ ፡ ምክንያት ፡ ማሰብ ፡ ጀመርሁ ፤ ጽድቄ ፡ ሁሉ ፡ እንደ ፡ መርገም ፡ ጨርቅ ፡ ከሆነ ፡ ሥጋ ፡ የለበሰ ፡ ሁሉ ፡ አሪትን ፡ በመሥራት ፡ ካልጸደቀ ፡ ሁሉንም ፡ ካደረግን ፡ በኋላ ፡ የማንጠቅም ፡ ባሮች ፡ ከሆነ ፡ እንግዲያስ ፡ ሰማይን ፡ በአሪት ፡ አገኛለሁ ፡ ማለት ፡ ፍጹም ፡ ስንፍና ፡ ነው ። ደግሞም ፡ እንደዚህ ፡ አሰብሁ ፡ ማንም ፡ ሰው ፡ ከአንድ ፡ ነጋዴ ፡ የሁለት ፡ ሺህ ፡ ብር ፡ ዋጋ ፡ ዕዳ ፡ ቢገባና ፡ ከዚያም ፡ በኋላ ፡ ዕለት ፡ ዕለት ፡ ለሚወስደው ፡ ሁሉ ፡ እንኳ ፡ ቢከፍል ፡ አስቀድሞ ፡ በመዝገብ ፡ የተጻፈው ፡ ዕዳ ፡ ስላልተከፈለ ፡ ባለሱቁ ፡ ከስሶ ፡ ዕዳውን ፡ ሁሉ ፡ እስኪከፍል ፡ ድረስ ፡ ሊያሳስረው ፡ ይችላል ።

ክርስቲያን ። ደግ ፡ ነው ፤ ይህን ፡ ደግሞ ፡ እንዴት ፡ አድርገህ ፡ በራስህ ፡ መሰልኸው?

ባለተስፋ ። ለምን ፡ እኔ ፡ ራሴ ፡ በኃጢአቱ ፡ ምክንያት ፡ ታላቅ ፡ ዕዳ ፡ በእግዚአብሔር ፡ መዝገብ ፡ እንደገባሁ ፡ ተረዳሁ ፤ ደግሞ ፡ እንደ ዚህ ፡ ያለውን ፡ ዕዳ ፡ አዲሱ ፡ አካሄድ ፡ ሊከፍለው ፡ አይችልም ። ስለ ዚህ ፡ አካሄዴን ፡ ምንም ፡ ባሻሽል ፡ በቀደመው ፡ መተላለፌ ፡ የሚያር ስብኝን ፡ ኩነኔ ፡ እንዴት ፡ አመልጣለሁ? ብዬ ፡ መጠየቅ ፡ ይገባኛል ።

ክርስቲያን ። በራስህ ፡ መልካም ፡ መሰልህ ፤ ነገር ፡ ግን ፡ ጨምር ።

ባለተስፋ ። አንድ ፡ ሌላ ፡ ያላሳረፈኝ ፡ ነገር ፡ ይህ ፡ ነው ፤ አካሄዴን ፡ ማሻሻል ፡ ከጀመርሁ ፡ የተሻለውን ፡ ምግባሬን ፡ አጥብቄ ፡ ብመለከት ፡ እንደነገና ፡ አዲሱ ኃጢአት ፡ ከመልካሙ ፡ ሥራዬ ፡ ጋር ፡ እንደ ፡ ተቀላቀለ ፡ እየሁ ። እንዲሁም ፡ እኔ ፡ ቀድሞ ፡ በራሴ ፡ እመካ ፡ የነበርሁ ፡ አሁን ፡ ግን ፡ ምንም ፡ እንኳ ፡ ያለፈች ፡ አካሄዴ ፡ ያለ ፡

ነውር : ብትሆን : በአንድ : ምግባሬ : ውስጥ : ወደ : ገሃነመ : እሳት : የሚያደርስ : በቂ : ኃጢአት : እንዳለ : አስተዋልሁ ።

ክርስቲያን ። የዚያን : ጊዜ : ምን : አደረግህ ?

ባለተስፋ ። ምን : አደረግህ ? ልቤን : ለአቶ : ታማኝ : እስክከፍት : ድረስ : የማደርገውን : አላወቅሁም ። እኔና : እርሱ : በደሀና : እንተዋወቅ : ነበር ። እርሱም : ኃጢአት : ያላደረገውን : ሰው : ጽድቅ : ባታገኝ : የራስህና : የዓለሙ : ሁሉ : ጽድቅ : እንኳን : ሊያድንህ : አይችልም : አለኝ ።

ክርስቲያን ። እውነት : እንደ : ተናገረ : አመንህን ?

ባለተስፋ ። በመሻሻሌ : ደስ : ብሎኝ : ሳለሁ : ይህን : ነገር : ነግሮኝ : ቢሆን : በምስጋና : ፈንታ : ዕብድ : ባልሁት : ነበር ። አሁን : ግን : ደካምነቴንና : ከመልካሙ : ጋር : የተደባለቀውን : ኃጢአቴን : ስመለከት : እውነት : እንደሆነ : አመንሁ ።

ክርስቲያን ። ነገር : ግን : ኃጢአትን : ሠርቶ : የማያውቅ : ሰው : ይገኛል : ብሎ : በነገረህ : ጊዜ : ኃጢአት : ያላደረገ : ሰው : እንደሚገኝ : አመንህን ?

ባለተስፋ ። ቃሉ : በመጀመሪያ : በጀርዬ : እንግዳ : ነገር : ሆኖ : ተሰማኝ : ነገር : ግን : ከብዙ : ንግግር : በኋላ : ከእርሱ : ጋር : በመኖር : እንዲህ : ያለ : ሰው : እንዲገኝ : ፍጹም : አመንሁ ።

ክርስቲያን ። ማን : እንዲባል : እንዴትስ : በእርሱ : እንድትጸድቅ : ጠየቅኸውን ?

ባለተስፋ ። አዎን : እርሱም : ያ : በልዑል : ቀኝ : የተቀመጠው : ጌታ : ኢየሱስ : ነው : አለኝ ። እርሱ : ሥጋ : ለብሶ : በሕማማትና : በመስቀል : ተሰቅሎ : ባደረገው : ነገር : ብትታመንበት : ትጸድቃለህ ። ቀጥሎም : የዚህ : ሰውዬ : ጽድቅ : በእግዚአብሔር : ፊት : ሊያጸድቅ : እንዴት : እንደሚችል : ጠየቅሁት ። የዚያን : ጊዜም : እርሱ : ሁሉን : የሚችል : አምላክ : ነው ፤ ያደረገውም : የሞተውም : ለአንተ : ነው : እንጂ : ለራሱ : አይደለም ፤ ብታምንበት : የእርሱ : ምግባርና : አገልግሎት : ለአንት : ይቆጠርልሃል ብሎ : ነገረኝ ። (ዕብ : ፲ ። ፩ : ጲጥ : ፩ ። ሮሜ : ፬ ።)

ክርስቲያን ። በኋላስ ፡ ምን ፡ አድረግህ?

ባለተስፋ ። እግዚአብሔር ፡ ሊያድነኝ ፡ እንደሚፈቅድ ፡ አልመሰለኝምና ፡ እንዳላምን ፡ ምክንያት ፡ ፈጠርሁ ።

ክርስቲያን ። እንግዲያውስ ፡ ታማኝ ፡ ምን ፡ አለህ?

ባለተስፋ ። ወደ ፡ እግዚአብሔር ፡ ሄጄ ፡ ሊያድነኝ ፡ መፍቀዱን ፡ እንድረዳ ፡ መከረኝ ። እኔም ፡ ድፍረት ፡ ነው ፡ አልሁት ። እርሱም ፡ የለም ፡ ልትመጣ ፡ ታድመሃል ፡ ብሎ ፡ መለሰልኝ። (ማቴ ፡ ፲፩ ፡ ፳፰ ።) ከዚያም ፡ በኋላ ፡ ወደ ፡ እርሱ ፡ እንድመጣ ፡ የሚያደፋፍረኝን ፡ የኢየሱስን ፡ መጽሐፍ ፡ ሰጠኝ ፡ አለኝም ፤ እያንዳንዱ ፡ ቃል ፡ ከሰማይና ፡ ከምድር ፡ ይልቅ ፡ የጸና ፡ ነው ። (ማቴ ፡ ፳፱ ፡ ፴፭ ።) ከዚህም ፡ በኋላ ፡ ስመጣ ፡ ምን ፡ ማድረግ ፡ እንደሚገባኝ ፡ ጠየቅሁት ። እርሱም ፡ ተንበርክኬ ፡ ከነልቤ ፡ ጌታን ፡ ክርስቶስን ፡ ይገልጽልኝ ፡ ዘንድ ፡ አብን ፡ ልለምነው ፡ እንደሚገባኝ ፡ ነገረኝ ። (መዝ ፡ ፲፭ ፡ ፮ ። ዳን ፡ ፮ ፡ ፲ ። ኤር ፡ ፳፱ ፡ ፲፪ ፡ ፲፫ ።) በኋላም ፡ እንዴት ፡ አድርጌ ፡ ጸሎቴን ፡ እንዳደርስ ፡ ጠየቅሁት ። እርሱም ፡ ሂድ ፡ በጸጋ ፡ ዙፋኑ ፡ ተቀምጦ ፡ ሳለ ፡ ታገኘዋለህ ፤ ሁልጊዜም ፡ ወደ ፡ እርሱ ፡ ለሚመጡት ፡ ሁሉ ፡ የኃጢአት ፡ ይቅርታንና ፡ ሥርየትን ፡ ይሰጣል ። (ዘፀ ፡ ፳፭ ፡ ፳፪ ። ዘሌዋ ፡ ፲፮ ፡ ፪ ። ዘኁል ፡ ፯ ፡ ፹፱ ። ዕብ ፡ ፬ ፡ ፲፮ ።) ወደ ፡ እርሱም ፡ ስደርስ ፡ ምን ፡ ብዬ ፡ ልለምን? ባልሁት ፡ ጊዜ ፡ እንዲህ ፡ ብለህ ፡ ጸልይ ፡ አለኝ ።

አቤቱ ፡ እኔን ፡ ኃጢአተኛውን ፡ ማረኝ ፤ ጌታችን ፡ ኢየሱስ ፡ ክርስቶስን ፡ ማወቅና ፡ እርሱንም ፡ ለማመን ፡ እንድችል ፡ ጸጋህን ፡ ሰጠኝ ፤ የእርሱ ፡ ጽድቅ ፡ ባይኖር ፡ ወይም ፡ እኔ ፡ በዚህ ፡ ጽድቅ ፡ ባላምን ፡ ለዘላለም ፡ የጠፋሁ ፡ እንደሆንሁ ፡ አያለሁና ፤ ጌታ ፡ ሆይ ፡ አንተ ፡ ምሕረተኛ ፡ አምላክ ፡ እንደሆንህ ፡ ልጅህንም ፡ ኢየሱስ ፡ ክርስቶስን ፡ የዓለሙ ፡ መድኃኒት ፡ ይሆን ፡ ዘንድ ፡ እንደ ፡ ሰጠህ ፡ ሰማሁ ። ከዚህም ፡ በላይ ፡ እንደ ፡ እኔ ፡ ላለው ፡ ኃጢአተኛ ፡ ትሰጠው ፡ ዘንድ ፡ ፈቃድ ፡ አለህ ፤ እኔም ፡ በእውነት ፡ ኃጢአተኛ ፡ ነኝ ፤ አቤቱ ፡ በዚህ ፡ ጊዜ ፡ ነፍሴን ፡ ለማዳን ፡ ጸጋህን ፡ ግለጽ ፤ በልጅህ ፡ በኢየሱስ ፡ ክርስቶስ ፡ ስም ። አሜን ።

ክርስቲያን ። እንደ ፡ ተራ ክርህሳ ፡ አደረግህን ?

ባለተስፋ ። አዎን ፡ ደጋግሚ ፡ ለመንሁ ።

ክርስቲያን ። አብ ፡ ወልድን ፡ ገለጠልህን ?

ባለተስፋ ። በመጀመሪያው ፡ በሁለተኛው ፡ በሦስተኛው ፡ በአራተኛው ፡ ወይም ፡ በአምስተኛው ፡ በስድስተኛውም ፡ እንኳ ፡ አልገለጠልኝም ።

ክርስቲያን ። ታዲያስ ፡ ምን ፡ አደረግህ ?

ባለተስፋ ። ምን ፡ ለማድረግ ፡ እንደምችል ፡ አላወቅሁም ።

ክርስቲያን ። ጸሎትህን ፡ ለመተው ፡ አላሰብህምን ?

ባለተስፋ ። እንዴታ ፡ እጅግ ፡ በጣም ፡ ብዙ ፡ ጊዜ ፡ አሰብሁ ።

ክርስቲያን ። እንግዲያስ ፡ ምንው ፡ አልተውኸውም ?

ባለተስፋ ። ለእኔ ፡ የተባለው ፡ እውነት ፡ እንደሆነ ፡ አመንሁ ፤ ማለት ፡ ያለ ፡ ክርስቶስ ፡ ጽድቅ ፡ ዓለም ፡ በሙሉ ፡ ሊያድነኝ ፡ አይችልም ። ስለዚህም ፡ ጸሎቴን ፡ ብተው ፡ እሞታለሁ ፤ ሞት ፡ ካልቀረልኝስ ፡ በጸጋው ፡ ዙፋን ፡ እሞታለሁ ፡ ብዬ ፡ አሰብሁ ። ከዚህም ፡ በላይ ፡ እንዲህ ፡ የሚለው ፡ ጥቅስ ፡ ትዝ ፡ አለኝ ፤ “ራእዩ ፡ ከዛሬ ፡ ጀምሮ ፡ እስከ ፡ ተቆረጠው ፡ ጊዜ ፡ ናትና ፡ ወደ ፡ ፍጻሜው ፡ ግን ፡ ትቸኩላለች ፤ ሐሰትም ፡ አትሆንም ፤ ብትዘገይም ፡ ታገሣት ፤ ፈጽማ ፡ ትመጣለችና ፡ አትዘገይምም ።” (እንባ ፡ ፪ ፡ ፫ ።) ስለዚህም ፡ አብ ፡ ልጁን ፡ እስኪገልጥልኝ ፡ ድረስ ፡ ጸሎቴን ፡ አዘወተርሁ ።

ክርስቲያን ። እንዴት ፡ ሆኖ ፡ ተገለጠልህ ?

ባለተስፋ ። በልቤ ፡ ዓይን ፡ ነው ፡ እንጂ ፡ በሥጋ ፡ ዓይኔ ፡ አላየሁትም ፤ (ኤፌ ፡ ፩ ፡ ፲፰ ፡ ፲፱ ።) ይህም ፡ እንዲህ ፡ ሆነ ። አንድ ፡ ቀን ፡ እጅግ ፡ አዝኜ ፡ ነበር ፤ በዘመኔ ፡ ሁሉ ፡ ከቶ ፡ እንደዚህ ፡ ያለ ፡ ጎዘን ፡ አዝኜ ፡ አላውቅም ፤ ምክንያቱም ፡ ከኃጢአቴ ፡ ታላቅነትና ፡ ርዝብት ፡ አንድ ፡ አዲስ ፡ ብልጭታ ፡ ታየኝ ። አሁንም ፡ ሲከልገና ፡ የነፍሴን ፡ ዘላለም ፡ ኩነኔ ፡ ብቻ ፡ ስጠብቅ ፡ ድንገት ፡ ጌታ ፡ ኢየሱስ ፡ ክርስቶስ ፡

ከሰማይ ፡ ሲመለከተኝና ፡ “በኢየሱስ ፡ ክርስቶስ ፡ እመን ፡ ትድናለህም ።” ሲለኝ ፤ ያየሁ ፡ መሰለኝ ። (የሐዋ ፡ ፲፮ ፡ ፴ ፡ ፴፩ ።)

እኔም ፡ ጌታዬ ፡ ሆይ ፡ እኔ ፡ እጅግ ፡ ታላቅ ፡ ኃጢአተኛ ፡ ነኝ ፡ ብዬ ፡ መለስሁ ። እርሱም ፡ “ጸጋዬ ፡ ይበቃሃል ።” አለኝ ። (፪ ፡ ቆሮ ፡ ፲፪ ፡ ፲፱ ።)

ከዚህ ፡ በኋላ ፡ ጌታዬ ፡ ሆይ ፡ ማመን ፡ ምንድር ፡ ነው? አልሁት ።

የዚያን ፡ ጊዜም ፡ ይህንን ፡ ጥቅስ ፡ አስተዋልሁ ፤ “ማንም ፡ ወደኔ ፡ የሚመጣ ፡ እይራብም ፡ የሚያምንብኝም ፡ ከቶ ፡ አይጸማም ።” ከዚሁ ፡ ጥቅስ ፡ ማመንና ፡ መምጣት ፡ አንድ ፡ እንደሆነ ፡ ተረዳሁ ። የሚመጣው ፡ ማለት ፡ ከነልቡ ፡ በክርስቶስ ፡ ያለውን ፡ መድኃኒት ፡ የሚናፍቅ ፡ እርሱ ፡ በእውነት ፡ በክርስቶስ ፡ ያምናል ። የዚያን ፡ ጊዜም ፡ እንባ ፡ አነቀኝ ፤ ነገር ፡ ግን ፡ ጌታዬ ፡ ሆይ ፡ እንዲህ ፡ እንደኔ ፡ ያለውን ፡ ታላቅ ፡ ኃጢአተኛ ፡ በእውነት ፡ ተቀብለህ ፡ ታድነዋለህ? ብዬ ፡ ብጠይቀው ፡ እርሱ ፡ “ወደኔ ፡ የሚመጣውን ፡ ወደ ፡ ሜዳ ፡ አልሰደውም ።” (ዮሐ ፡ ፮ ፡ ፴፯ ።) ሲለኝ ፡ ሰማሁት ።

እኔም ፡ ጌታዬ ፡ ሆይ ፡ ወደ ፡ አንተ ፡ በመጣሁ ፡ ጊዜ ፡ ሃይማኖቱ ፡ በእውነት ፡ በአንተ ፡ እንዲመሠረት ፡ እንዴት ፡ አድርጌ ፡ መመልከት ፡ ይገባኛል? አልሁ ። እርሱም ፡ “ኃጢአተኞችን ፡ ለማዳን ፡ ክርስቶስ ፡ ኢየሱስ ፡ ወደ ፡ ዓለም ፡ መጥቶአል ።” ብሎ ፡ መለሰ ። (፩ ፡ ጢሞ ፡ ፩ ፡ ፲፮ ።) “የአሪት ፡ ፍጻሜዋ ፡ ክርስቶስ ፡ ነውና ፡ እርሱም ፡ ጽድቅ ፡ ነው ፡ ላመኑበት ፡ ሁሉ ።” (ሮሜ ፡ ፲ ፡ ፩ ።) እርሱ ፡ ወደደኑ ፤ በደሙም ፡ አጠበኑ ። (ራእ ፡ ፩ ፡ ፭ ።) እርሱ ፡ በእግዚአብሔርና ፡ በሰው ፡ መካከል ፡ ነው ። (፩ ፡ ጢሞ ፡ ፪ ፡ ፭ ።) ስለ ፡ እነርሱ ፡ ሊያማልድ ፡ ዘወትር ፡ በሕይወት ፡ ይኖራልና ።” (ዕብ ፡ ፯ ፡ ፳፭ ።) ከዚህ ፡ ሁሉ ፡ ጽድቅን ፡ በእርሱ ፡ የኃጢአቴንም ፡ መንጸት ፡ በደሙ ፡ እንድፈልግ ፡ መደብሁ ፤ የአባቴን ፡ ሕግ ፡ በመፈጸምና ፡ ሕግ ፡ የሚያዘውን ፡ ቅጣት ፡ በመቀበል ፡ ያደረገው ፡ ሁሉ ፡ አስመስግኖ ፡ ለነፍሱ ፡ መዳን ፡ ለሚቀበለው ፡ ሰው ፡ ነበረ ፡ እንጂ ፡ ለራሱ ፡ አልነበረም ፤ ብዬ ፡ ተረዳሁ ። አሁንም ፡ ልቤ ፡ በደስታ ፡ ዓይኔም ፡ በዕንባ ፡ ሞላ ፤ ነፍሴም ፡ ስለ ፡ ኢየሱስ ፡ ክርስቶስ ፡ ስም ፡ ስለ ፡ ሕዝቡና ፡ ስለ ፡ መንገዶቼ ፡ ሁሉ ፡ በፍቅር ፡ ተቃጠለች ።



ክርስቲያን ። አዎን ፡ ይህ ፡ ለነፍሱ ፡ በእውነት ፡ የኢየሱስ ፡  
ክርስቶስ ፡ መገለጥ ፡ ነበረ ። ነገር ፡ ግን ፡ ይህ ፡ ሁሉ ፡ በመንፈሱ ፡  
ሳይ ፡ ምን ፡ እንዳደረገ ፡ ለይተህ ፡ ንገረኝ ።

ባለተስፋ ። ይህ ፡ ዓለም ፡ በሞላ ፡ ጽድቁ ፡ ሁሉ ፡ ሳይቀር ፡  
ከፍርድ ፡ በታች ፡ እንደሆነ ፡ አሳየኝ ፤ ደግሞም ፡ እግዚአብሔር ፡ አብ ፡  
ምንም ፡ ጸድቅ ፡ ፈራጅ ፡ ቢሆን ፡ ወደ ፡ እርሱ ፡ የሚመጡትን ፡ ኃጢአተኞች ፡ በአገባብ ፡ ሊያጸድቃቸው ፡ እንደሚችል ፡ አሳየኝ ። ከዚህ ፡  
በፊት ፡ የጌታችን ፡ የኢየሱስ ፡ ክርስቶስን ፡ ውበት ፡ እንዲህ ፡ አድርጎ ፡  
የሚያሳይ ፡ አሳብ ፡ በልቤ ፡ ከቶ ፡ ስላልገባ ፡ ይህ ፡ የፍቅሩ ፡ መገለጥ ፡  
ስላለፈው ፡ ኑሮዬ ፡ ርዞሰት ፡ እጅግ ፡ አድርጎ ፡ አሳፈረኝና ፡ ስለ ፡ አለማ  
ወቄ ፡ ዘለፈኝ ። ደግሞ ፡ ቅዱስ ፡ ኑሮን ፡ እንድወድ ፡ አደረገኝ ። የኢየ  
ሱስ ፡ ክርስቶስም ፡ ስም ፡ እንዲከበርና ፡ እንዲመሰገን ፡ አንዳችን ፡  
ለማድረግ ፡ አስመኘኝ ። አሁንም ፡ ሺህ ፡ ሊትሮ ፡ ደም ፡ በሰውነቴ ፡  
ውስጥ ፡ ቢኖረኝ ፡ ስለ ፡ ጌታዬ ፡ ስለ ፡ ኢየሱስ ፡ ክርስቶስ ፡ ብዬ ፡ ሁ  
ሉን ፡ ለማፍሰስ ፡ በፈቀድሁ ፡ ነበር ።

